



ڪيئن وساريان ويڙهيڇن

(يادگيريون)

وينا شرنگي

ناري پبليڪيشن، صدر، حيدرآباد

2009ع

ڊجيٽل ايڊيشن:

2018ع

سند سلامت ڪتاب گهر

اڀرنا

پنهنجي پويتر ڪڪ مان جنم ڏيندڙ
محبت، لڳن ۽ عقيدتمندي جي مجسم
آمرستي ۽

ابي گوپي ڪرشن
کي

جيڪي زندگي پر گمناميءَ جي چادر اوڍي، سماجي ۽ قومي ڀلي جا ڪم ڪندا رهيا آهن ۽ جن
مان ئي مونکي سماجي ڀلي، محنت ۽ فرض جي راه تي اڳتي وڌڻ جو اُتساه ملندو رهيو آهي.

وينا شرنگي

ڪمپوزرس پاران

انسان غلطين جو گهر آهي، ويسر سندس فطرت ۾ شامل آهي. اُن ڪري انسان جي لکت غلطين کان پاڪ ۽ صاف نه ٿيندي. وس آهر ڪوشش ڪبي آهي ته بهتر کان بهتر ڪيو وڃي. ڪٿي ڪا به غلطي هجي ته ڪمپوزر پاران سمجهجو ۽ نشاندهي ڪجو.

شاهنواز ٽالپر ۽ محمد امين ڀٽي
سنڌ سلامت ڪتاب گهر

سند سلامت پاران :

سند سلامت **ڊجيٽل بوڪ ايڊيشن** سلسلي جو نئون ڪتاب ”**ڪيئن وساريان ويڙهيڇن**“ اوهان اڳيان پيش ڪري رهيا آهيون. هي ڪتاب هند ۽ سند جي مانواري ليکڪا **وينا شرنگي** جي يادگيرين تي مشتمل آهي.

”هن ڪتاب ۾ وينا شرنگيءَ جون يادگيريون آهن. اهي يادگيريون سند ڌرتيءَ سان وابسته آهن، انهي ڪري هن ڪتاب لکڻ جي انداز ۾ سندس زبان جنهن مان سند ڌرتي جي محبت ليئا پائي رهي آهي. هن ڪتاب ۾ سند جي مٽيءَ جي مهڪ اچي رهي آهي. نج ڳوٺاڻو سباجهو انداز هن ڪتاب جي سونهن آهي.“

هن ڪتاب جو پهريون ڇاپو 1984ع ۾ هندستان مان ڇپيو جڏهن ته ٻيو ڇاپو 2009ع ۾ ناري پبليڪيشن، حيدرآباد پاران ڇپايو ويو. سند سلامت ڪتاب گهر سٽ پاران ڪتاب کي ڪمپوز ڪري نئين سر آنلائين اپلوڊ ڪري رهيا آهيون. ٿورائتا آهيون پياري دوست، سند سلامت جي مانواري ميمبر، بدين سان تعلق رکندڙ شاهنواز ٽالپر ۽ محمد امين پٽيءَ جا جن ڪتاب ڪمپوز ڪري سند سلامت ڪتاب گهر ۾ پيش ڪرڻ لاءِ موڪليو. مهربانيون سند گريجوئيٽس ائسوسيئيشن حيدرآباد جي روح روان سریش ڪمار واڌواڻي جون جنهن ڪتاب نئين سر ڪمپوز ڪرائڻ ۾ مدد ڪئي.



محمد سليمان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com
www.sindhsalamat.com
books.sindhsalamat.com

فهرست

پبلشر پاران نذير ناز
دل جون ڳالهيون اڌل سومرو
په اکر ڊاڪٽر فهميده حسين
ليکڪا پاران وينا شرنگي

يادگيريون

ڪيئن وساريان ويڙهيڇن
عاشورا
حڪمت
مروٽان موت، ملوڪان شڪار
لاکوڪٽي، باريجو ڪائي
آپ نه پلي، ڏوجها متيان ڏيوي
ستي ٿي سيڙائي، لنڊي ٿي لاڏ ڪري
آ بلاڙي! ويندينءَ ڪاڏي؟
حب الوطني

پبلشر پاران

ناري پبلڪيشن حيدرآباد وينا شرنگي جي يادگيري تي لکيل ڪتاب ”ڪيئن وساريان ويڙهيڇن“ پيش ڪري رهي آهي. وينا شرنگي کي هر ڪو سڃاڻي ٿو ڇاڪاڻ ته هن جي سڃاڻپ جا ڪئين رنگ چٽا ۽ نمايان آهن. آل انڊيا ريڊيو سنڌي پروگرام جي انائونسر ۽ پروڊيوس ڪندڙ طور پنهنجي منڙي مدر آواز سان پروگرام جي ادائينگي ڪندڙ وينا شرنگي جو اهورنگ ٻڌندڙن جي دل ۾ ديرو ڄمائي چڪو آهي.

بيورنگ سندس ادبي آهي. ادبي ڪيتر ۾ هيل تائين سندس 17 ڪتاب ڇپجي چڪا آهن. 18 هون ڪتاب ”ڪيئن وساريان ويڙهيڇن“ آهي. هن ڪتاب ۾ جيئن ته وينا جون يادگيريون آهن. اهي يادگيريون سنڌ ڌرتيءَ سان وابسته آهن انهي ڪري هن ڪتاب ۾ لکڻ جي انداز ۾ سندس زبان جنهن مان سنڌ ڌرتي جي محبت ليئا پائي رهي آهي. هن ڪتاب ۾ سنڌ جي مٽيءَ جي مھڪ اچي رهي آهي. نج ڳوٺاڻو سباجهو انداز هن ڪتاب جي سونهن آهي وينا ڪهاڻيون، سفرناما به لکيا آهن مطلب ته وينا هر موضوع تي لکيو آهي. انگريزي ۾ به ڪتاب لکيا آهن ته سنڌي سان گڏوگڏ هندي ۾ به لکيو آهي. بلڪ هن منهنجي سنڌي ڪهاڻين کي به هندي ۾ لکي ترجمو ڪيو آهي.

ادبي ڪمن سان گڏوگڏ هن هند پيئرن کي هڪ پليٽ فارم تي گڏ ڪرڻ لاءِ مارئي سنٿان (قوم) پيئرن لاءِ قائم ڪيو آهي. پاڻ انهي پارٽي ۾ بطور جنرل سيڪريٽري ڪم ڪري رهي آهي. انهي فورم ۾ ادبي ڪم سان گڏ سماجي ڀلائي لاءِ ڏينهن رات جاکوڙ ڪري رهي آهي.

مارئي طرفان هر سال ڪانفرنس به ڪندي رهي آهي. انهيءَ ڪانفرنس ۾ سنڌ جي اديبن جي وفد کي دعوت ڏئي شرڪت ڪرائيندي آهي. اهڙي ريت ادبي سماجي ڪمن ۾ ڏينهن رات مصروف رهندي آهي.

اسان کي فخر آهي ته اسان اهڙي جاکوڙي پيڻ جو ڪتاب شايع ڪري رهيا آهيون، انهيءَ ۾ ساري جيوت، عورت جي پاڪيزه ۽ بي باڪ جذبن ۽ گڏيل وڏن ڪتنبن جي جھلڪ ۾ جامع ۽ جيون کي خوشگوار هڪ تازي هوا جي جھوٽي وانگر محسوس ٿيندي. وينا شرنگي! سان آل انڊيا جي پروگرام انائونسر ۽ ڪمپيئر طور واقف هيس. پر جڏهن 1985 ۾ دهلي ۾ ڪاڪا چيلائي منهنجي آجياڻي لاءِ هڪ وڏي پيماني تي پروگرام ڪيو انهي پروگرام ۾ دهلي جا سڀئي ليکڪ شريڪ ٿيا. انهي آجيان ۾ وينا سان روبرو ملاقات ٿي هن وڏي چاهه سان مون کي ۽ نسرين نوري کي گلن جا هار پارايا هئا ۽ ٻي ڏينهن ڪاڪا چيلائي جي گهر ملاقات ڪرڻ آئي. گفت طور مون کي

ڪتاب ڏنائين ڪيتري دير اسان ڳالهيون ڪندا رهياسين ۽ ٻي ملاقات پاڪستان ۾ 1989ع ۾ ڪراچي سنڌ گريجوئيٽس ايسوسيئيشن پاران بين الاقوامي سچل ڪانفرنس آڪٽوبر 1989ع ۾ ڪوٺائي وئي هئي ان ڪانفرنس ۾ پهريون ڀيرو سنڌي اديبن جو وفد هندستان کان سنڌ ۾ شرڪت ڪرڻ آيو هو. انهي وفد ۾ وينا به شامل هئي. ڪانفرنس ۾ مشاعرو ٿيو. مشاعري ۾ وينا شاعري پڙهي تڏهن اندازو ٿيو ته وينا سٺي شاعره به آهي. مارئي سنڌ تازو آڪٽوبر 2007ع ۾ ڪنور ڀڳت ڪانفرنس ڪوٺائي هئي اسان کي به دعوت ڏني گهرايو هو. اسان محترم ڊاڪٽر سليمان شيخ جي سربراهي ۾ ”سگا“ ناري جي وفد طرفان شرڪت ڪئي. حيدرآباد مان مهرانسوءَ لاڙڪ، نجمه شيخ، ناهيد هنگورجو گڏجي وياسين. وينا ۽ شائي ۽ ٻين اديبن ايئرپورٽ تي شاندار استقبال ڪيو. اسين جيترا ڏينهن رهياسين اسان جي ميزبان وينا شرنگي هئي. سنڌ کان آيل سڀني مهمانن جي چڱي ريت مهمان نوازي ڪئي وئي اسان وسارڻ چاهيون ته وساري نٿا سگهون پاءُ راجو شاني ۽ وينا جي آڌرپاءُ ۽ سار سنڀال، خيال رکڻ سنڌ مان آيل مهمانن جي اهڙي ريت پرگهور لهڻ تي اسان کي احساس ٿيو ته پڻ اسين پنهنجن ۾ آهيون ڇا چاه ڇا محبت ڇا سچائي، بس انهي سڀني کي قلم سان لکي مفيد ڪرڻ جي سگهه مون ۾ ناهي. هڪ نازڪ ناري ايڏي سگهاري سڀني کي گڏ ڪري محبت ۽ سک جي محفل مچائي سگهي ٿي. پنهنجي مارئي طرفان هيل تائين سنڌ مان ڪنهن به ناري اهڙو ميڙو مچائي نه سگهي آهي. وينا کي جس آهي جيڪا اهڙي ڪوشش ڪري پنهنجي ماروڙن کي پنهنجي اڱڻ گهرائي پنهنجي پيار جي جوت ٻاري روشني وکيري سگهي ٿي. منهنجي دعا آهي وينا لکندي رهي ۽ سنڌين جا ميلا مچائيندي رهي. (آمين)

ناري پاران وينا جو ڪتاب سنڌ واسين لاءِ هڪ تحفو آهي. اميد ته پسند ايندو. تاج جويو پهرين پروف ۽ سيڪنڊ پروف وصال امير چيڪ ڪيا آهن. انهن جي محنت سان هي ڪتاب اوهان جي هٿن تائين پهتو آهي. مهرباني

توهان جي

نذير ناز

2008-11-29

دل جون ڳالهيون

وينا شرنگيءَ جو نالو هند ۽ سنڌ جي ادبي دنيا ۾ نئون ناهي سندس ڪتاب ۽ تحريرون ته سنڌي ماڻهن تائين پهچنديون رهن ٿيون، پر سندس آواز ريڊيو ذريعي لکين ماڻهن تائين پهچي ٿو. اهي سڀ سندس سڃاڻپ جون صورتون آهن. ان کان سواءِ ”مارئي“ تنظيم جي پليٽ فارم تان سنڌي ادب جي اوسر ۽ ڦهلاءَ ۾ سندس اهم ڪردار رهيو آهي. . انهي سڀني تخليقي سرگرمين جي باوجود وينا، پاڻ بابت ڪا دعويٰ نٿي ڪري هڪ ناليواري ليکڪا جي روپ ۾ هن ڪيترائي ڪتاب سنڌي ٻولي کي اربابا آهن. پر پوءِ به ڪنهن نالي، شهرت يا پذيرائي جي تمنا کان پري آهي. سندس انڪساري، هن ڪتاب جي مٿڙ ۾ لکيل ”ليکڪا پاران“ عنوان هيٺ لکيل چند لفظن مان به محسوس ڪري سگهجي ٿي. . . هوءَ هڪ هنڌ لکي ٿي: ”مان يقين سان ٿي چوان ته نه ئي مون کي اديب جو خطاب حاصل ڪرڻ جو جنون آهي ۽ نه ئي اديبن جي قطار ۾ بيهڻ جي گستاخي ڪنديس.“

وينا شرنگي پنهنجي باري ۾ ڪهڙي به راءِ قائم ڪري، پر ان حقيقت کان انڪار ڪير ڪري سگهندو ته هوءَ سنڌي ٻوليءَ جي هڪ مانائتي ليکڪا ۽ اديبا آهي، هن ريڊيو پروگرامز وسيلي سنڌي ٻولي جي مڃتا لاءِ پرچار ڪيو آهي. اهيئي سڀ عمل آهن جن جي وسيلي هڪ انسان عام ماڻهوءَ مان شخصيت بڻجي ٿو.

”ڪيئن وساريان ويڙهيڇن“ ڪتاب اوهان جي هٿن ۾ آهي، جيئن ڪتاب جي عنوان مان ظاهر آهي ته هي يادگيريون پنهنجن مارن جون آهن، پنهنجن ويڙهيڇن ۽ ساڻين جون آهن، جن سان ليکڪا، پنهنجي زندگي جا ڪيئي املهه پل گهاريا آهن، هڪ خواب جي وارتا کي ڊائريءَ جي صفحن تي لکندي، وينا کي ماضي جون ڪيئي ڪهاڻيون، واقعا ۽ حادثا ياد ايندا ويا ۽ هوءَ انهن کي لکندي ويئي ۽ هڪ ڪتاب تيار ٿي ويو. اهڙو ڪتاب جنهن جو بنياد هڪ سڀنو آهي، ڪتاب ۾ مختلف يادگيريون کي ڌار ڌار عنوانن تحت بيان ڪيو ويو آهي.

”ڪيئن وساريان ويڙهيڇن“ جي عنوان واري حصي ۾ وينا، ننڍپڻ ۾ جڏهن هواجو 21 ڏينهن جي مَس هئي، جو سندن هڪ گهريلو ملازم، ڪيس گهمائڻ جي بهاني اغوا جو ارادو ڪيو هو، واري واقعي سان شروعات ڪئي آهي، انهيءَ حادثي بابت تمام گهرائي سان سوچيندي، هوءَ پاڻ بابت انومانن جو ذڪر ڪري ٿي ته جيڪڏهن ايئن ٿي وڃي ها ته هن کي زماني جون ڪيتريون تڪليفون نصيب ٿين ها. هوءَ انهي حادثي کان پوءِ واري پنهنجي حياتي کي پنهنجو نئون جنم تصور ڪري ٿي. . . پنهنجي اندر جي جذبن کي، خوداعتمادِي ۽ جرئت واري شخصيت اُپارڻ جو سبب سمجهي ٿي. جنهن سبب ابي ۽ امڙ جا سندس لاءِ هي لفظ، اڃا به وڌيڪ ڪيس همت عطا ڪن

ٿا ته ”توڪي ڏيءَ نه بلڪه پُٽ هئڻ ڪپي ها“ انهن ئي احساسن جي آڌار تي هن جي همت پري للڪار تن وحشي بگهڙن کان هڪ ڪمزور ناري جي عصمت بچائي ٿي.

عاشورن جا پڙ ۽ شوالي جي دريءَ مان عاشورن ڏسڻ واري مالڪيءَ جو حق، ڪنهن کي عاشورن جا پڙ ڏسڻ ڏيون يا نه، ڌرم جي حدبندين کان بي پرواهه ٻارڙن جو عاشورن جي ڏينهن ۾ گهر ۾ ماتم ڪرڻ ۽ انهن جي اڳواڻي جو شرف وينا کي ملڻ، جيڪا عمر جي ان حصي ۾ ڌرمي مت پيد کان پري، صرف هڪ معصوم آهي جنهن بابت پاڻ ئي اظهار ڪري ٿي ته : ”گهر جي صاف سترن گلاسن کي ڇڏي انهن جي جوڻن جستي نولين ۽ گلاسن ۾ شربت پيئڻ ۾ نه بچان ايندي هئي ۽ نه اهو احساس ٿيندو هو ته برهمڻ جو اولاد ٿي ڪري جتن جي جوڻن گلاسن ۾ شربت پي رهيا آهيون. خبر ناهي ته اهو ڪهڙو جذبو هو.“

ڏاڏي مهراج رامچندر جي حڪمت جون ڳالهيون، جڏهن وينا ياد ڪري ٿي ته ڳالهه مان ڳالهه نڪرندي ٿي وڃي. مهراج رامچندر صرف حڪيم نه هو پر اهڙو ڪردار هو جنهن جي هر طبقي وٽ عزت هئي. هو جڏهن ديمانت ڪري وڃي ٿو ته سڀ افسوس ڪن ٿا ۽ سندس گهر ۾ پاڪرن جا ڏير لڳي ٿا وڃن. ان ساڳي حصي ۾ لاڙڪاڻي ۾ هندو مسلم فساد جي سازش ۽ ان جي ناڪاميءَ جو ذڪر به اچي ٿو. ”مروٿان موت ملوڪان شڪار“ ۾ مهمان نوازي جي سلسلي ۾ نماءُ ۽ ڏيکاءُ وارن روين بابت طنز به اظهار ڪندي، وينا ڪيترن شومن جو ذڪر ڪيو آهي. هي ليک هڪ تسلسل ۾ مختلف واقعن جو مجموعو آهن، جن ۾ اڳواٽ ڪابه رتابندي ڪيل محسوس نٿي ٿئي. ”لاکوڪتي، باريجو ڪاٿي“ جي عنوان واري حصي ۾ ليکڪا ڪيتريون ئي يادگيريون سمائي ڇڏيون آهن. پنهنجي والد جي سخاوت واري ذڪر سان گڏ، پنهنجي دور جي ڪيترن نامور شخصيتن جا واقعا ۽ انهن جي پنهنجي والد صاحب سان دوستي واري نسبت جوڙيندي، من کي چمندڙ ڳالهيون تحرير ڪيون آهن، سردار پير بخش پتي جو سندن اوطاق تي اچڻ ۽ هرڻ لاءِ فرمائش ڪرڻ ۽ ٻارڙن جو هرڻ لاءِ بيچين ٿيڻ، اُن ٻارن جو اُٺ تي چڙهڻ ۽ اُتان ڪرڻ، پٽاريءَ جي چوري ۽ اُن جي واپسي، جهل مگسي واري لاکي پير جو چشمو ڏاڙيلن پاران عورتن جي عزت واري روايت، مهراج جي ڏيءَ هئڻ جي ڪري مختلف ماڻهن پاران ليکڪا کي مليل عزت، لاڙڪاڻي ۾ پڙهائي ۽ مختلف ٽيچرس جو ذڪر، انگريزي ڊيپٽ جو ڪردار ادا ڪرڻ، اهي سڀ سارو ٿيون انهيءَ ڀاڱي ۾ اچي وڃن ٿيون.

”آپ نه پلي ڏوجهيان متان ڏيوين“ واري يادگيري جي حصي ۾ پڻ ڪيترين ئي حقيقتن کي وائڪو ڪيو ويو آهي. انهن سچائين کي پڙهي محسوس ٿئي ٿو ته ليکڪا عمر جي هن حصي ۾ ڪنهن به مصلحت پسنديءَ ۾ نه قاسم جو حوصلو رکي ٿي، جنهن ڪري ئي سندس قلم مان هي تلخ ۽ تيز جملا لکجي سگهيا آهن.

”... چاهي پوءِ انهن عزت جي علمبردارن جي خود گهر ۾ ڪات لڳل هوندو هو. ڪنهن جي نونهن، ڏير سان ٺهيل هوندي هئي. ڪا سُھري سان ته ڪا مُنشيءَ سان ته ڪا گھران پڇي ويندي هئي...”

يا هي ستون پڙهو:

”جيڪي ٻين کي نصيحتون ڏيندا هئا سي خود بدڪاري ۽ بدچلنيءَ جو شڪار هئا، ٻيو ته شهدادڪوٽ جي پنگياڻي، (نالو نٿي ڏيان) جنهن هڪ عزت دار سان شادي ڪئي آهي. اُن جا ڪيترائي عاشق هئا.“

سنڌي سماج جون غلط روايتون، دشمنيون، پلانڊ، ڏي وٺ جون شاديون وغيره جي موضوعن بابت ليکڪا انهي حصي ۾ جرئت سان لکيو آهي.

”ستي ٿي سيڙائي، لنڊي ٿي لاڏ ڪري“ ۽ ”آ بلاڙي! ويندين ڪاڏي“ جهڙن عنوانن تحت به ليکڪا ڪاميابيءَ سان پنهنجي حياتي جي وساريل ورقن کي سمجڙيو آهي. ”هجيئي ناڻو ته گهم لاڙڪاڻو“ رائييس ڪئنال سارين جا فصل، فصلن تي ڪيڙن جو حملو، والده جي پيءُ جو ذڪر، ڪراچي ۾ سماجي تحريڪ، جيئي سپا هيملائي، ڳوٺ جا تپيدار باگي جون لپاڙون، شهدادڪوٽ سارين جا ڪارخانا، بيگاري هاري، ڪوئلا ۾ وڏي پاءُ جي نوڪري، بلوچن جون روايتون وغيره.

وينا شرنگي هن ڪتاب ۾ پنهنجي وڪريل يادگيري کي جنهن انداز ۾ سمجڙيو آهي اهو دلچسپ ۽ وڻندڙ آهي ۽ پڙهندڙ انهن ۾ خود گم ٿي وڃي ٿو سندس انهن يادگيري کي پڙهندي، مونکي سائين حسام الدين راشدي جو ڪتاب ”هوڏو ٿي هوڏينهن“ ياد اچي ويو. جنهن جي لکت ۾ ڪا به بناوت ۽ مصنوعات ناهي. بس دل جون ڳالهيون آهن، جيڪي پني تي اُتارجي ويون آهن. انهن يادن ۾ پنهنجو ذڪر گهٽ، ٻين جو وڌيڪ آهي، انهي اظهاري طريقي تحت وينا شرنگيءَ به هنن يادگيري ۾ ڪيترين اهم ۽ غير اهم ماڻهن کي ياد ڪيو آهي. اهي سڀ يادون پنهنجي ماهر پومي سنڌ، شهدادڪوٽ، لاڙڪاڻو، اهي سڀ ماڳ مڪان، سندس ساه ۾ سمايل آهن دهلي ۾ به سندس دل جڙ سنڌ جي گهٽين ۾ گهمي ٿي. ديس جي محبت به پنهنجي گهر کان ئي شروع ٿئي ٿي. وينا پنهنجي ماما ۽ پتا جي شخصيتن کي خوب اجاگر ڪيو آهي. اهي سڀ فطري ڳالهيون آهن، جيڪي ”حب الوطني“ واري جذبي تحت هڪٻئي سان جڙيل آهن. وينا شرنگيءَ جو هي ڪتاب، جيڪو توڙي جو مختصر آهي پر متاثر ڪرڻ جا سڀئي سامان رکي ٿو ۽ هند سنڌ جي ليکڪن توڙي پڙهندڙن کي پسند ايندو.

ادل سومرو

واري تڙ - سکر

ٻه اکر

منهنجي وينا شرنگيءَ سان ملاقات ڪل ٻه پيرا ٿيل آهي پهرين پيرو آءٌ ساڻس اسي واري ڏهاڪي ۾ ملي هئس جڏهن سگا پاران ”سچل ڪانگريس“ نالي ڪانفرنس ٿي هئي ۽ هند ۽ سنڌ جي سنڌي اديبن ۽ اديبان سان پريل بس ۾ چڙهي اسين ڪراچي کان لاڙڪاڻي تائين ۽ واپسي ۾ سموري سنڌ جو چڪر هڻڻ لاءِ ويا هئاسين. ان سفر ۾ هوءَ به شامل به هئي تڏهن پاڻ ننڍي نيتي، سنهڙي سمارت چوڪري جي حيثيت ۾ سڀني جي توجهه جو مرڪز بڻيل هئي . . . پيو پيرو 2008ع جي مارچ واري مهيني ۾ جڏهن آءٌ ساهتيه اڪيڊمي پاران ڪوٺايل ڪانفرنس ۾ دهليءَ وئي هئس ان سفر ۾ مون سان گڏ امداد حسيني، تاج جويو، اياز گل، اسحاق سميجو شامل هئا. وينا پهرئين ڏينهن ئي اسان کي پاڻ وٽ چانهه تي گهرايو هو. سالن جون ريكائون سندس چمري ۽ جسم تي پنهنجا نشان ڇڏي کيس هڪ ميچوئر برڊبار ۽ سنجيده عورت بڻائي چڪيون هيون. مٿي تي بنديا نه لڳل هجيس ها ته سندس ڳالهائڻ مان ڪٿان به نه لڳي ها ته هوءَ ڀارت ۾ سنسڪرت ۽ هنديءَ جي اثر ۾ رهندڙ سنڌياڻي آهي. سندس ٻولي ٻين ڀارتي ليکڪن ۽ ليکڪائن کان مختلف بلڪل هتي اسان وٽ ڳالهائڻ جندڙ ٻوليءَ جهڙي هئي جيڪا نج بهراڙي جي سنڌيءَ جو ساءُ رکندڙ هئي اتي ئي سندس مائيتاڻي ڪٽنب جا پيا پاتي به موجود هئا، انهن جي وچ ۾ رهندي هن پنهنجي ٻولي کي اصولوڪي شڪل ۾ ڪيئن رکيو آهي ان تي حيرت ظاهر ڪيم ته خبر پئي ته ورهاڱي وقت نه پر تمام گهڻو پوءِ ڪن ائٽر سببن ڪري نوجوانيءَ واري عمر ۾ ڀارت آئي ان ڪري ائين آهي . . . ۽ ان ڳالهه جي تصديق سندس هي ڪتاب ڪري ٿو جنهن ۾ هن پنهنجيون يادگيريون قلمبند ڪيون آهن. نج سنڌي ڳوٺاڻي ماحول ۾ شهدادڪوٽ ۾ ننڍپڻ گذارڻ، لاڙڪاڻي ۾ جواني جو وقت هڻڻ رهڻ سبب سندس ٻولي ۾ اها رواني رس ۽ چس آهي، هن جيڪي زندگي جا ننڍا وڏا واقعا بيان ڪيا آهن انهن مان هوءَ هڪ سڄاڻ ۽ دردمند دل رکندڙ خاتون محسوس ٿئي ٿي. هي ڪتاب پڙهي جتي سندس نج سنڌي ٻوليءَ کي ساراهڻ کان سواءِ نثوري سگهجي، اتي ٻيون به ڪي خوبيون متاثر ڪن ٿيون جن ۾ سڀ کان پهرين سندس سنڌ ۽ سنڌين لاءِ اڪير ۽ محبت آهي ۽ ٻيو مذهبي / ڌرمي پيد پاؤ کان دوري ۽ هر هڪ انسان لاءِ هڪ جهڙو احساس نمايان آهي جيئن هڪ هنڌ لکي ٿي،

”ان وقت مون کي پنهنجي لباس، پنهنجي ٻوليءَ، پنهنجي انفراديت تي فخر ۽ ناز ٿيو.“ منهنجي رواجي لباس ۽ منهنجي سڀا جهڙي سنڌي ۾ ايتري ڪشش هئي. ”ٻئي هنڌ لکي ٿي، “خبر ناهي ڇو انسان انسان کي الڳ سمجهي ٿو. قيامت جي ڏهاڙي هندو مسلمان سک عيسائي، سڀني کي مالڪ

اڳيان حساب ڏيڻو پوندو. . . خليفندڙ ته هڪ آهي. نانءُ الڳ الڳ، مٿيان ٻه مثال سنڌين جي صوفين جي روايت جا ساڳي آهن جيڪا هن ڌرتيءَ جي خاص خوبي آهي. . . وينا به انهي ساڳيءَ مٿي مان جنم ورتو آهي منجهس اهي سنڌي گڻ موجود آهن. آءُ پٺيان ئي هي ڪتاب سنڌي ٻوليءَ ۾ موضوعن جي ڪري پڙهندڙن کي ضرور پسند ايندو.

ڊاڪٽر فهميده حسين

ليکڪا پاران

”ڪيئن وساريان ويڙهيڇن“ هيءُ ڪتاب ڪڏهن قلم بند ڪنديس، يا ڪتاب لکي اديبن جي فهرست ۾ شمار ٿينديس، اهو نه ڪڏهن تصور ڪيو هيم ۽ نه ئي خواب خيال ۾ هو. هيءُ ڪتاب لکڻ عجيب اتفاق آهي، ائين ته ريڊيو لاءِ ننڍيون ننڍيون ڪهاڻيون الڳ الڳ موضوعن ۽ ننڍن فيچرن تي قلم آزمائي، پيشي جي تقاضا پئي رهي آهي. پر ڪي ڳاڻ ڳڻيا اناؤنسر (Announcer) هوندا، جيڪي قلم آزمائي ڪري چڪا هوندا، مان خوش قسمت آهيان، جوانهن چند ڳاڻ ڳڻين شخصيتن ۾ منهنجو شمار به ٿئي ٿو. خاص ڪري دهلي ريڊيو تي آءُ پراڊڪشن (production) ايڊيٽنگ اسڪرپٽ (Editing Script)، رٿابندي (planning) ۽ ترجمو ڪندڙ واحد خاتون اناؤنسر (announcer Female) آهيان اهو منهنجو نه بلڪه ريڊيو جي بيشمار ساٿين جو رايو آهي. ڪنهن ڪنهن وقت انجنئير جي غير حاضر رهڻ تي پروگرام جي لائين (line) ڏيئي ٽرانسميٽر (Transmitter) تي پروگرام پهچائڻ جو به شرف آرٽسٽ طبقي مان مونکي عطا ٿيو آهي. ۽ پروگرام بريڪ ڊائون (Break down) ٿيڻ کان بچايو اٿم. نشريات جي هر ڪيتر ۾ ڪم هلائڻ ۽ وقت جي تقاضا واري ڄاڻ کان پاڻ کي محروم نه رکيو اٿم. پنهنجي پيشي ۽ شوق کان مطمئن آهيان.

پوءِ ڪتاب لکڻ جو شوق ڇو لڳو؟ مان اُن کي، حقيقتن کي قلم بند ڪرڻ چونديس، مون کي ڄاڻ آهي ته ڪيترا ادبي دائري جا دانشوران کي اديبه جونالو ڏيئي پنهنجي ادب نواز ذات ۾ اڻ ڄاڻ ۽ ائين اوچتو ڪنهن عورت جي داخلا کي گستاخي قرار ڏيندا. ڪي لحاظ ۽ حضور شرمائي وچان مُرڪي بي دليو داد ڏئي چوندا : واه پائي وينا! هاڻي تون به اديب ٿي وئين، پر مان يقين سان ٿي چوان ته نه ئي مونکي اديب جي خطاب حاصل ڪرڻ جو جُنون آهي ۽ نه ئي اديبن جي قطار ۾ بيهڻ جي گستاخي ڪنديس.

مان اهو ضرور چونديس ته جڏهن به مون حقيقت کي ڏٺو آهي ته مون اُن جو اظهار ڪيو آهي، انسانن جا بدلجندڙ تاثرات ڪوڙي مسڪراحت، جهڙوڪ: وڏن ماڻهن ۽ نام نهاد سماج سيوڪن جي ڏيکاءُ واري خدمت تي بناوٽي داد، غريبن کي پنڻ ۽ ڌڪن کائڻ جي دهائي ڏيڻ.

ادب نوازن، شاعرن، دانشورن، علمي شخصيتن، اعليٰ سياسي ۽ سماجي خدمتگارن سان ملاقاتون وقت به وقت ٿينديون رهنديون آهن. پر اُن کان وڌيڪ عام ماڻهو اڻ پڙهيل ريڊيو جي شائقن، پنهنجي نالي ٻڌڻ واري ديوانگي ۽ اناؤنسر سان ملاقات ڪرڻ واري عام ماڻهو سان گهڻي لهه وچڙ

ٿي آهي، جنهن ۾ ٻار پيدا، عورتون مرد، هندو مسلمان، سڪ عيسائي سڀ اچي وڃن ٿا. ميڊيا کي پيشي ۽ ڪمائيءَ جي ذريعي طور نه بلڪه شوق طور اپنايو اٿم، جيڪو منهنجو مقصد به هو. پر ڪتاب لکڻ نه ئي شوق ۽ نه ئي پيشي جي تقاضا، نه ئي ڪا منهنجي تمنا هئي. مارچ مهيني ۾ رات جو خواب ڏٺم ته هڪ چوڪريءَ کي ٽي شخص پنهنجي هوس جو شڪار بڻائي رهيا آهن. مون انهن کي للڪاريو. انهن تنهي مون طرف پلٽو ڪاڌو. تڏهن مون کي پنهنجي ڪمزوري جو احساس ٿيو. منهنجي واتان رڙنڪري وئي ”چور-چور“ مون سان گڏ اُن چوڪري جي واتان به نڪتو ”چور چور“ - ۽ ڊپ وچان چرڪ ڀري اٿيس. يڪدم الماري کوليءَ ڊائري ڪڍيم ۽ اهو حادثو قلم بند ڪيم. دراصل اُن خواب جواڻ ڄاڻائي ۾ پنهنجي شخصي حفاظت سان لاڳاپو قرار ڏينديس. جو ننڍپڻ ۾ جڏهن 21 ڏينهن جي هيس ته گهر جي ملازم اغوا ڪرڻ جو منصوبو ٺاهيو هو، جنهن ۾ هو ڪامياب نه ويو هو. مون کي پنهنجي حفاظت، عورت جي عزت ۽ آبرو جو خيال هميشه ستائيندو رهندو آهي.

مون صرف پنهنجي جذبن جو اظهار ڪيو آهي. مون صرف حقيقتن کي قلم بند ڪيو آهي. اُن کي الڳ الڳ شخصيتون ڪهڙا خطاب ڏينديون، ان کان ناواقف آهيان. مان صرف اهو ڄاڻان ٿي ته مون زندگيءَ ۾ جيڪو ڏٺو ۽ محسوس ڪيو آهي، اهو اوهان اڳيان پيش ڪريان ٿي. اوهين خود امين آهيو. مان اوهان جهڙي ئي هڪ شخصيت آهيان. اوهان به انهن حالتن، حادثن ۽ هيٺ مٿاهين مان گذري چڪا هوندا، ها ضرور گذري چڪا هوندا.

ويٺا شرنگي

ڪيئن وساريان ويڙهيڇن

امڙ ڳالهه ڪندي آهي ته جڏهن 21 ڏينهن جي هئس ته گهر جو ملازم گهمائڻ جي بهاني اغوا ڪرڻ جو منصوبو ٺاهي تيشن طرف ڪٽي پڳو هو پر هن جو منصوبو ڪامياب نه ويو يا ائين چوان ته قسمت منهنجو ساٿ ڏنو ۽ منهنجي امڙ ابي کي زندگيءَ ۾ جي وڇوڙي جي زهريلي ڏنگ کان رها ڪيو. جڏهن نوجوان ملازم جي ريل گاڏي ڇٽي وئي ته هن ڏاند گاڏي جي هيٺان پناه ورتي ۽ ٻه سان پاڻ کي لڪائڻ جي ناڪام ڪوشش ڪئي. تنهن وچ ۾ امڙ جي هاءِ گهوڙا ۽ اکين جي گنگا جمنا جي ڌارا وانگر وهندڙ لڙڪن ۽ ڏاڏي سائين جي ڪمدارن جي زوردار هڪلن سڄي ڳوٺ ۾ واءِ ويلا مچائي ڏني. ”اڙي پڪڙيوڙي پڪڙيو قهر ٿي ويو!“ اوڙو پاڙو ته ڪنو ٿيو. تنهن سان گڏ سڄو ڳوٺ تلاش ۾ نڪري پيو. ابي جو به سياسي ۽ سماجي خدمتگار جي حيثيت ۾ سنواثر رسوخ هو. جتان لنگهندا هئا، سلام جي اسلام سان ۽ رام رام جي رام سان موت ڏيندي ڏيندي منٿن جو وقت ڇڻ سيڪنڊن ۾ گذري ويندو هو. ڏورانهن فاصلو بنا ٽڪاوت جي طءَ ٿي ويندو هو. اُن ڏهاڙي سندن مختصر قافلو به وڌي ويو ۽ ادب ۽ تهذيب کي تانجي ڏيئي دعا سلام جي موت ڏيڻ بنا تلاش ۾ نڪري پيا. نيٺ گهر جي منشيءَ کي ڪاميابي پلءَ پئي، جنهن ٻه جي وٽي مان ڏاند گاڏيءَ هيٺان ملازم کي ويٺل ڏٺو. گهلي ڪري ٻاهر ڪڍيائينس - ۽ منهنجو راڙو لڳو پيو هو. ان وقت معصوم ٻار جو روئڻ نه بلڪه ڪٽار ڀاڻ نڪري رهيا هئا. ملازم جي باپي خوب مرمت ۽ موچڙي موچڙائي ڪئي ۽ ڏاڏي سائينءَ جي گارين جو ڦهڪو لڳو پيو هو. مٿان ڳوٺ وارن جي ثقافتي ۽ ٽڪ لعنت، گُٽيندا گُٽيندا، تيشن تان گهليندا ڪيس سڌو اوطاق تي وٺي آيا. امڙ به غير مردن ۽ اڻ ڄاتل هندو مومن جو خيال ڪرڻ بنا پڙدي ۽ حجاب کي تانجڻي ڏيئي، پيهم ۽ گوڙ ۾ مينهن وڇوڙي وانگر ڌوڪيندي اچي ملازم چوري کي ڇنڊڻ کان وتو. اُن وقت عورت جو ديوي ۽ گونگيءَ گانءِ وارو روپ نه بلڪه ٿوناري گانءِ وارو روپ هو. اُن سروپ گهڻي دير جتاءِ نه ڪيو. چو جورت ولوڙو ڏنو ۽ ٿڃ جي چڪ، ممتا جي ان حملي ڪرڻ واري هٿ کي ڪمزور بڻائي ڇڏيو. ملازم هٿ ٻڏي معافي طلب ڪرڻ لڳو ۽ روئي چوڻ لڳو: ”ايمان سان مون کي ٻارڙي اغوا ڪرڻ جو ڪو ارادو نه هو. خدا گواه آهي مان پنهنجي ڳوٺ ويڃڻ پئي چاهيو.“

ملازم جي آڙين نيزارين ۽ پيرن تي ڪري لپلائڻ تي امڙ ۽ ابي کي رحم اچي ويو ۽ ڪيس اکين اڳيان تري ويڃڻ جي هدايت ڪيائون. امڙ به ميٺ وانگر پگهرجي وئي. رحم کائي گناه بخشي ڇڏيائينس پر ڏاڏي سائينءَ جي گارين جو ڦهڪو پئي پيو. ڏمر جي چيائون، ”ڪوڙو ڪرم - ساڪ اتو. بلڪل نه ڇڏيوس.“ اچي لڪڻ جو وسڪارو ڪيائينس. ابي ۽ امڙ ڏاڏي سائينءَ کي معاف

ڪرڻ جو عرض ڪيو ٻڌيون عورتون پٽ پاراتن سان گڏ چوري ڪي پوندا ڏيئي رهيون هيون. ننڍيون نيتيون وائل جي پوتي مان اڌ منهن اگهاڙو ڪري ڪاوڙ ۾ نڪ چپ موڙي رهيون هيون. نيٺ ملازم ڪي چئن چڱن ڦٽ لعنت ڪري تڙي ڪڍيو.

اهو حادثو امڙ ڪيترا ڀيرا بيان ڪيو آهي. ذهن ۾ ان واقعي متعلق الڳ الڳ ويچار اُڀرندا آهن ۽ اکين آڏو مختلف منظرن جو سلسلو جاري ٿي ويندو آهي. ڪڏهن سوچيندي آهيان ته ڪٿي فقيرن جي ٽوليءَ ۾ پئڻ لاءِ يا اوڏن جي ڪٽنب ۾ اوڏڪيون پتيون ڪٽڻ لاءِ تغاري ڍوڻ نصيب ٿئي ها. ڪڏهن ڪڏهن اهو سوچيندي آهيان ته بروهين ڪي وڪڻ تي خانہ بدوش ٿي، انهن سان الڳ الڳ ڳوٺن ۾ لاڏن جهڙي زندگي بسر ڪريان ها. ڪڏهن ڪڏهن اهو تصور به ڪندي آهيان ته ڪنهن بي اولاد مالدار جي گهر جي سڪيلڌي گود ورتل نياڻي ٿي وڌان ويجهان ها، يا اهو به ٿي سگهي پيو ته غريب گهر ۾ رڌ پچاءَ ڪرڻ ۽ باسٽ برٽڻ صاف ڪرڻ نصيب ٿئي ها. اهي سڀ تصور ايترو ذهن تي اثر ڪندڙ ۽ ڏک رسائيندڙ نه لڳندا آهن، جڏهن من ۾ اهو ويچار ايندو آهي ته ڪنهن رقص گاه جي رونق به بڻجي سگهان ها ته پاڻ ڪي خوبصورت لباس ۽ زيورن سان جڙيل جسم جو تصور ڪري ڏکي اٿندي آهيان. دل جي ڌڙڪن وڌي ويندي آهي. اڪيون خوفزدہ ٿي وينديون آهن، سڄي بدن ۾ سيٿاندو پئجي ويندو آهي، نرڙ تي پگهر جون بوندون موتين جيان چمڪي اٿنديون آهن، ۽ ٿڌو ساه ڪڍي مالڪ جا شڪرانا مڃيندي آهيان ته اڄ جتي آهيان، جنهن حال ۾ آهيان، خوش آهيان ۽ خوش نصيب آهيان. امڙ ڪلي چوندي آهي ته ايڪيهين ڏينهن جي هلي وڃين ها، ايڏو موه به نه پوي ها ۽ خبر نه آهي ڪٿي هجين ها.

شايد ماءُ پيءُ روئي ڏوئي وقت جي اُن گهاءَ کي برداشت ڪري ۽ نصيب جو پاڻو سمجهي روزمره جي ڪمن ۾ مصروف ٿي وڃن ها، پر مان ڪٿي هجان ها ۽ ڪهڙي حال ۾ هجان ها، اهو تصور ڪري خوفزدہ ٿي ويندي آهيان، ان سان گڏوگڏ پاڻ کي خوشنصيب پائيندي آهيان. ڏٺيءَ جا لک لک شڪرانا مڃي عقيدتي سان من ٿي من ۾ سر جهڪائيندي آهيان. قسمت تي ناز ۽ فخر ڪري، مالڪ جي احسانن کي مڃي، عقيدتي جو جذبو سرشار ٿي ويندو آهي. نوڙت ۽ نياز سان دل ٻار ٻار سلام ڪندي آهي، شايد ننڍپڻ جي اُن حادثي، ذهني سوچ ۽ دل جي اُنهن جذباتن جو اثر ٿي آهي، جو عورت جي حفاظت ۽ عزت جو فڪر، دل ۽ دماغ تي چاٽيل آهي، انهي ڪري عورت خلاف گتڻ لفظن ٻڌڻ تي نفرت اٿم. پاڪ دامني تي فخر ۽ ناز اُنهن جي حفاظت ۽ عزت جو فڪر ستائيندو رهندو اٿم. انهن ويچارن ايتري ته دل تي چاپ چڙهي آهي، جو انهن کي ڪو متاثر جي ڪنهن به طريقي سان ڪوشش ڪندو ته به ڪاميابي پلڪ نه پوندس ۽ نااميديءَ جو منهن ڏسڻو پوندس. اُن کي سڪندر اعظم وانگر وقت ۽ مقدر اڳيان زبردست شڪست جو مقابلو ڪرڻو پوندو. سمنڊ جي

طوفاني ڇولين جون ٽٽڙون کائي بيهوشي جي عالم ۾ ڪناري تي موٽڻو پوندو يا واڇوڙي جي زد ۾ آيل هڪ ڪمزور پن وانگر اُتر کان ڏکڻ ۽ اولهه کان اوڀر ڌڪا کاڌا پوندا.

ائين چونديس ته مون اُن حادثي کان پوءِ نئون جنم ورتو آهي. لڪل جذبا، همت، خوداعتمادِي، پنهنجو پاڻ کي سنڀالڻ جي قوت ۽ جرئت واري شخصيت اڀارڻ جي ڪوشش ڪندا آهن. شايد انهي ڪري ئي ڊپ بنهه نه جي برابر ٿيندو اٿم. خود اعتمادِي ۽ جرئت گهٻرائڻ تي اڻ ڄاڻائيءَ ۾ حاوي پئجي رهيا آهن. ڪوشش ڪري ڪڏهن پاڻ کي ڊپ ۽ گهٻراهت واري صورتحال ۾ تصور ڪندي آهيان. ناٽڪ رچي ڪنهن ڪردار کي سمائڻ جي ڪوشش ڪندي آهيان. پر اهو ڊپ وارو ڪردار پنهنجي ناٽڪ جي ڪلائيمڪس تي پهچڻ کان ٿئي پوندو آهي ۽ مردن جيان مقابلو ڪرڻ جو سوچڻ لڳندي آهيان. پاڻ کي ڪمزور نينگر نه سمجهي، بردبار شخصيتن وانگر مخالف جنس کي للڪاريندي آهيان. اها شخصيت، اهو ڪردار مون تي حاوي پوڻ لڳو آهي. ان بهادريءَ جي ساک ڪڏهن ابو ۽ امڙ به پريندا آهن ۽ ڪلي چوندا آهن: ”تو کي ڏيءَ نه بلڪه پُٽ هئڻ ڪپي ها.“ بس ابي امڙ جا اهي لفظ تهاڻين اُن شخصيت کي مضبوط ڪن ٿا.

ڪجهه ڏينهن اڳ ڪنهن ڪم سانگي سانجهيءَ ڌاري ڪٿي ويڇو پئجي ويو. شام جا ساڍا ست وڃي رهيا هئا. سج لهي چڪو هو پڪي پنهنجن آڪيرن ڏي ولر ڪري ويڇڻ لڳا هئا. ڪم ڪار ڪندڙ مرد ۽ عورتون گهر موٽي ٿانِيڪا ٿي رهيا هئا. ايڪڙ ٻيڪڙ مجبوريءَ ڪري ڪم ڪار تان جلدي جند ڇڏائڻ جا سانباها ڪري رهيا هئا. مون کي اهڙي رستي تان لنگهڻو هو. جتي ايتري وسڻ ڪانه هئي. ايڪڙ ٻيڪڙ جهوپڙيون هيون. روشنيءَ جو به خاص بندوبست ڪونه هو. مان پنهنجي ڏن ۾ مڱن مڪني هاڻيءَ وانگر ڪنڌ لوڏيندي پئي ويس. پنهنجي چال ڍال کان بي خبر، نازڪ نازخري واري نينگر وانگر نه، بلڪه بي پرواهي ڊيڊا ڊاڊا ڳير چوڪريءَ وانگر. اوچتو منهنجي اُن چال ڍال ۽ موج مستي ۾ رخنو پيو. لاپرواهي ۽ بي خبريءَ وارو عالم ٿئي پيو. اوچتو منهنجي نگاهه هڪ نينگر تي پئجي، جيڪا مون کان ڪجهه فاصلي تي وڃي رهي هئي. اوچتو ان نينگرِيءَ جي چال ۾ بي اعتمادِي ۽ لرزش نظر آئي، يڪدم اکين ان جو ڪارڻ تلاش ڪرڻ چاهيو. اکين جي ان تلاش کي عقل ساٿ ڏنو ۽ سمجهڻ ۾ دير نه لڳي ته ان لرزندڙ ۽ بي اعتمادِيءَ واري چال جو ڪهڙو راز آهي. پاڪ دامن ۽ پاڪيزگيءَ تي ناپاڪ ۽ بدڪار نگاهه جو حملو ٿي بدڪار عصمت فروش، پاڪ دامن کي هوس جي وار سان چاڪ ڪرڻ ۽ پاڪيزگي تي بدنما داغ جي چاپ ڇڏڻ جو پيمه پچائي چڪا هئا. کيس پنهنجي هوس جو شڪار بنائڻ لاءِ پنهنجن قدمن کي طوفاني رفتار سان اڳتي وڌائڻ لڳا. مان به انهن جي پٺيان پٺيان وڃي رهي هئس، اُن نوجوان نينگر جي حالت ڪاسائيءَ اڳيان بي زبان ٻڪريءَ وانگر هئي. جيتوڻيڪ اُن چوڪريءَ جو چهرو مان مڪمل ڏسي نه پئي سگهيس، پر سندس احساسن ۽ جذبن کان مڪمل واقف هيس. اُن عالم ۾

منهنجي من ۾ غصي جو طوفان مچي اٿيو. غصي وچان جسم تيڻ لڳو. مٿن حملي ڪرڻ لاءِ دل آماده ٿي. شايد اهو احساس عورت کي عورت سان همدردي ۽ اخلاق جي اثر هيٺ هو. آبروءَ جي حفاظت ۽ خانداني بهادري ۽ جرئت وارا منظر اکين اڳيان تري آيا. انهن جذبن جي پٺڀرائيءَ لڪار جو روپ اختيار ڪيو. عصمت ۽ آبرو لٽڻ جي خواهشمندن ۽ پاڪ دامنن کي داغدار ڪندڙ لتيرن کي لڪاريم. ٿي هئا ڪتا شخص هئا. منهنجي لڪار تي تنهي مڙي ڏٺو. مٿن شينهن وانگر وار ڪرڻ لاءِ قدم تيز ڪيم. فاصلو تمام گهڻو هو.

سڀ کان اڳ اها گهٻريل چوڪري، اُن پٺيان اُهي تي بداخلاق ۽ هوس جا بڪيا گذرڻ سندن پويان مان هيس. منهنجي لڪار سندن رفتار ۽ ارادن ۾ ڪجهه خلل وڌو. ان ناقابل برداشت حرڪت تي غصو کائي، انهن تنهي بدڪارن پٺي مڙي ڏٺو ۽ منهنجي لڪار ۽ آواز سندن ارادن ۾ رخن پيو ۽ سندن قدمن ۾ ڪنڊو چڙايو. مان به پنهنجي هم ذات تي حملو ڏسندي پاڻ کي روڪي نه سگهيس ۽ منهنجا قدم تيز رفتار سان اڳتي وڌڻ لڳا. اُن وقت هڪ ازغيب جهڙو لڳو. تنهي مردن جي قد بت، وزن، طاقت ۽ قوت جو احساس ٿيو. عقل، حماقت جي پڙدي کي فاش ڪري سوچ کان ڪم وٺڻ لاءِ مجبور ڪيو. پنهنجي عورت هئڻ جو احساس شدت سان ٿيو. پنهنجي همت ۽ قوت جي تور جڏهن تارازيءَ ۾ ڪيم ته عورت جي وزن جو پلڙو جهٽڪي سان ڪڇي ويو ۽ مرد جي پيٽ ۾ ڪڪ برابر لڳم. توازن جو احساس ڪري گهٻرائجي ويس. انهن تنهي لتيرن اُن چوڪري کي ڇڏي مون طرف پلٽو کاڌو. قسمت ۽ عقل ساڻ ڏٺو. مان پويان پير ڪري پڳيس ۽ مون سان گڏ اها چوڪري به مون کي سمجهه ۾ نه پيو اچي ته ڪيئن مقابلو ڪريان. مون هرڻي واري رفتار سان ڊڪڻ شروع ڪيو. ان ڀڄڻ واري عالم ۾ اوچتو سمڪ آئي، عقل جي زوردار چمات لڳي. يڪدم واتان آواز نڪتو. ”چور چور، چور چور“ مون سان گڏ ان چوڪريءَ به ڀرپور آواز ۽ وڏي واڪي سان ”چور چور“ جو آواز ڪيو. پنهي جا آواز ملي ڪري وڏي واڪي سان ”چور چور“ ڪرڻ لڳا.

چور چور جي آواز تي اوڙي پاڙي جي جهوپڙين مان ٻار، ٻڍا نوجوان نڪري آيا ۽ سڀني هڪ ئي آواز ڪڍيو ”چور چور، چور وارو ڪريو پڪڙيو اڙي پڪڙيو“ وٺ سٺ ٿي وئي!

عصمت جي لتيرن، عورتن جي پاڪ دامن کي داغدار ڪرڻ وارن سماج جي بدڪار انسانن کي ماڻهن گهيري ورتو. سندن چٽني طرف ماڻهن جي پيمه لڳي وئي. ماڻهن جا هشام گڏ ٿي ويا. انهن تنهي کي ٻڪ ڪڍي وڌائون، اها چوڪري ماڻهن جي گوڙ کان ڪنارو ڪري پنهنجي گهر طرف رواني ٿي وئي. مان چند گهڙين لاءِ سوچ ۾ پئجي ويس ته گهٻراهت هئي، نه ڊپ، نه غصو هو، نه ڪاميابي جي خوشي. بلڪ سڀ سنگهڻ واري خاموشي طاري هئي. ان خاموشي کي ”سماج“ لفظ توڙيو. ها سماج جي تعاون کان سواءِ انسان ڪجهه به نٿو ڪري سگهي. اڪيلو انسان، ڪمزور هيٺو ۽ بيوس آهي. ”ٻه ته ٻارهن“ سماج جي ساڻ سان سڀ ڪجهه حاصل ڪري سگهجي ٿو.

چئني طرف ”چور چور، وارو ڪريو، وارو ڪريو“ جا آواز اچي رهيا هئا. مان ان گوڙ گنبوڙ ۽ پيهه کان پري يڪمشتي ۽ سماجي ۾ ٻڌي ۾ ڪوٽ جو سوچي پنهنجي وات وٺي هلڻ لڳيس. ڪنهن کي خبر ڪانه هئي ته اهي چور ڪنهن جي چوري ڪري رهيا هئا. ها چورن کي چوري ڪرڻ کان اڳ ئي پڪڙيو ويو هو.

عاشورا

اسان جي گهر جي پٺيان واڙو آهي. ان واڙي جي سامهون مڪان آهي. هر سال محرم دوران ان رستي تي پيڙپاڙ وڌي ويندي هئي. جيئن جيئن ماتم جو ڏينهن قريب ايندو هو، تيئن تيئن پتڪو رفتار پڪڙيندو ويندو هو. ان سان گڏ اسان ۾ به بيچيني وڌندي ويندي هئي. ”علي مولِي يا حسين!“ جا نعرا زور زور سان ٻڌڻ ۾ ايندا هئا. دل چاهيندي هئي ته اسين به وڃي پتڪي ۾ شريڪ ٿيون، پر اهو ناممڪن هو. جڏهن عاشوري دوران گهر ڀرسان واري مڪان ۾ پڙ لهڻ شروع ڪندا هئا. ته اسين جلدي جلدي ڀڄندا وڃي شوالي جي در مان ڏسندا هئاسين. شهدادڪوٽ ۾ اسان جو پنهنجو مندر آهي ۽ ان مندر جي ڀت ۽ مڪان جي ڀت لڳولڳ آهي. اسان جو ڏاڏو سائين ۽ ان مڪان وارا هڪ ٻئي کي چڱي طرح سڃاڻندا هئا ۽ هڪٻئي سان دعا سلام به هُئَن. ان ڪري مندر ۽ مڪان جي گڏ هئڻ يا مذهبي فرقيوار فسادن يا نفرت وارن جذبن جو ته سوال ئي نه هو. نه صرف اسين، پر ٻيون به ڪيتريون واڻياڻيون ۽ سندن ننڍيون نيتيون نهرون ۽ ڏيئون اتان اچي عاشورا ڏسنديون هيون. اسين ڦونڊ ۾ ڀرجي وينديون هئوسين، ڇو ته شوالو اسان جي شخصي ملڪيت هو. هونئن ته خدا جو گهر ڪنهن جي شخصي ملڪيت ٿي نٿو سگهي، پر سرڪاري کاتن ۾ ڏيکارڻ لاءِ يا ٻئي ڪنهن جي قبضي جي خيال کان ان تي شخصي ۽ ڌرمائو نالو پئجي وڃي ٿو. اسين ان ڏهاڙي پنهنجي شخصي ملڪيت تي وڌيڪ فخر ڪندا هئاسين، ڇو جو جنهن کي مرضي پوي ته شوالي جي دري مان عاشورا ڏسڻ ڏيون ۽ جنهن کي ناپسند ڪريون، تنهن تي قلم 144 لڳائي ڇڏيون. جيڪي وڙهندا هئا، ان ڏهاڙي، انهن کان بدلو وٺڻ جو موقعو عطا ٿيندو هو ۽ کين ڪي پڙ ۽ عاشورن جي ماتم واري نظاري ڏسڻ کان محروم ڪندا هئاسين. پوءِ چاهي ان انتخاب ۾ پنهنجو اڌ وقت وڃائي وهندا هئاسين، ڇو جو هر گهڙي شوالي جو در بند ڪندا ۽ کوليندا هئاسين ۽ اسان تي مالڪ هئڻ جو احساس حاوي پئجي ويندو هو.

عاشورن جي مڪان مالڪ گلوءَ جو به ساڳيو اسان جهڙو حال هو. هن جي عمر ڪافي وڏي هئي، ائين چئجي ته چاليهن پنجيتاليهن جي وچ ۾ هو. سڄو سال مڪان جو خيال نه ڪندو هو. پر محرم دوران هو به پنهنجي ابي ڏاڏي جي مڪان جي اچي سڌ سماءُ لهندو هو. سڄو ڏينهن سلفي ۽ چرس جا پيو سوتا هُئندو هو. اسان جي گهر جو لحاظ رکندو هو ۽ عزت به ڪندو هو. گهر طرف پاڻ ته ڪونه نهاريندو هو، ٻين کي به اڪ کڻي نهارڻ جي جرئت نه ٿيندي هئي. سندن ساڳيو ئي رويو مندر ڏانهن به هوندو هئو. اهو پتڪو (ماتم) گهڻو وقت اڳ ۾ شروع ٿي ويندو هو. خاص ڪري

ڪيترا ڏينهن اڳ، امام حسن ۽ حسين جا دڪ پريا ۽ دل ڌاريندڙ داستان ٻڌڻ لاءِ ايندڙن ۽ ماتم ۾ شريڪ ٿيندڙن جون اوچنگارون اسان جي واري تائين پهچنديون هيون، پندرهن ويهه ڪٽولا پيا هوندا هئا ۽ اسين سڀ پائر پيئر قطار ڪري سمهندا هئاسين. بابو سائين ڪاوڙجي چوندو هو: ”اڙي چريا ته ڪونه ٿيا آهيو اسپتال وائڱر ڪٽولن جي قطار لڳائي ڇڏي اٿو.“ وچ ۾ اسان تنهي پيئرن جا ڪٽولا ۽ اوسي پاسي کان پائرن جا. بس سڀيئي اُتي کڙا ٿيندا هئاسين، رات جو پري کان ايندڙ پٿرن جو انتظار ڪندا هئاسين. ڪڏهن واري واري در کان ڊڪون پائيندا هئاسين ته ڪڏهن آڳر واري در ڏانهن پڇندا هئاسين.

هڪ رات مهاجرن جو پڙاچي رهيو هو. اسان سڀني پائرن ۽ پيئرن ان جو آواز ٻڌي ڪٽولن تان ٽپا ڏيڻ شروع ڪيا. هڪ ٻئي جي ڪٽولن تان ٽپا ڏيندا، پڇڻ لڳاسين. آخر ۾ امڙ جي ڪٽ هئي، امڙ جي ننڊ حرام ڪرڻ جي پرواهه ڪرڻ بغير اوطاق ڏانهن پڇڻ لڳاسين. ان ٽاڪوڙي تي امڙ چرڪ پري اُٿي ڪڙي ٿي. اسان جي پويان هوءَ به ڊڪڻ لڳي. اسين سمجهي وياسين ته امڙ کي غلط فهمي ٿي آهي. امڙ کي ڪري ٻڪ وڌوسين: ”آئي! پڙاچي رهيو آهي پڙ، اهو ڏسڻ لاءِ ٿا وڃون.“ امڙ سمجهيو شايد ڪٽي ڌاڙو لڳو آهي، يا ڪو چور ڪنهن گهر ۾ گهڙي پيو آهي. ان ڏس ۾ اسان جي هاڪ هئي ته ڪٽي به ڪنهن به هنڌ ڪو شاهينگ داخل ٿيو ناهي، کيس پڪڙي، ثقافتي ڪري، نوڙيءَ سان ٻڌي، سندس منهن ڪارو ڪري، ٿاڻي ۾ ڏيندا هئاسين.

جڏهن امڙ کي حقيقت جي خبر پئي ته هوءَ خاموش ٿي ويئي، اسين سڀ ٻار مار جي ڊپ وچان، امڙ کي پاڪر پائي بيهي رهياسين، ”امڙ اسين پڙ ڏسڻ لاءِ پڳا هئاسين“ ننڊ مان چرڪ پري اٿڻ تي امڙ جي حالت جو اسان کي بخوبي احساس هو. ته متان چاتوڙا پون، ان ڪري سڀ ٻار، امڙ جي چوڌاري دائرو ٺاهي چوڻ لڳاسين، ”ڪجهه ڪونه آهي، ڪجهه ڪونه آهي.“ امڙ جي چمري تي ڪاوڙ ننڊ مان چرڪ پري اٿڻ ۽ چور کي پڪڙڻ وارا گڏيل سڏيل تاثيرات هئا. خبر نه آهي، ننڊ ڦٽائڻ واري گستاخي ڪيئن معاف ڪري ڇڏيائين.

ان وچ ۾ پڙ به اچي چڪو هو. جيئن ته عاشورن جو پٽڪو ڪافي ڏينهن اڳ شروع ٿيندو هو ان ڪري اسين به ان جي تياري ۾ ڪافي ڏينهن اڳ ۾ لڳي ويندا هئاسين. حويليءَ جا سڀ ٻار اچي اسان جي گهر ۾ گڏ ٿيندا هئا. چوڪرا گهڻا ۽ چوڪريون گهٽ هونديون هيون. ائين چئجي ته انهن جي قيادت جو شرف مون کي عطا ٿيندو هو، ڇو ته اسين گهرن ۾ عاشورن جو ماتم ڪندا هئاسين، جنهن کان امڙ ابوڏاڏا بيخبر هوندا هئا. ڪوئي تي کليل ڇت کان علاوه بنگلو هوندو هو. ٻارن جو سڄو ٽولو ان بنگلي ۾ پهچي ويندو هو ۽ چؤطرف گول دائرو ٺاهي، اسين ”علي مولائي يا حسين“ جو پٽڪو ڪندا هئاسين. ڪڏهن ڪڏهن ته زنجيرن جي بدران نوڙيون ڪٽي ايندا هئاسين ۽ پوءِ هڪ ڪلهي تان ٻئي ڪلهي طرف گهمائي ”علي مولائي يا حسين“ جا نعرا هڻندا

هئاسين ۽ ان جي رفتار ايتري تيز ڪندا هئاسين، جيتري وڌ ۾ وڌ ڪري سگهجي، ڏاڏي سائين کي شڪ پوندو هو ته اسين ڪجهه ڪري رهيا آهيون. ڪڏهن ڪڏهن ابي امڙ جي اڳيان ”علي مولائي يا حسين“ جا لفظ نڪرندا هئا ته ڪاوڙجي چوندا هئا: ”چريا ته نه ٿيا آهيو ماليخوليا ته نه ٿي اٿو، پتڪو چوڻا ڪريو“ هڪدم وات کي پنڄو اچي ويندو هو. هڪ ڏينهن ڏاڏو سائينءَ تاز ۾ رهيو، اسين جيئن بنگلي ۾ جيئن ئي گول پڙ ٺاهي، چئني طرف گهمي، پتڪو ڪري رهيا هئاسين، ”يا حسين يا حسين“ ته ڏاڏو سائين اچي مٿان نڪتو. نه ڪيائين هم نه ڪيائين تم. لڪڻ جو وسڪارو شروع ڪري ڇڏيائين. ڏاڏي جا خار پاڙي وارن چورن ۽ چورين تي گهڻا رهيا. اسين ڏاڪڻ تان ڊڪون پائيندا پڳاسين ته مان امڙ سان ٽڪرائجي پيس. پونڊو ڏئي چيائين، ”لڪ جي لعنت هجيئي، ڏيءَ ڌڻ ٿي، چورن سان گڏ پتڪو ڪري رهي آهين، هنن جو ته خانو خراب ٿيو آهي تنهن سان گڏ تون به چتي ٿي مٽي آهين.“ اُن وقت چتا چڙيل هجن، پير اگهاڙا، مٽيءَ ۾ پريل ۽ بنگلي جي ڌڙ سان هٿ ۽ منهن پريل، ايتري قدر جو جيڪا بنگلي جي ڌڙ اڏامي هئي، ان مٽيءَ جي رَو چين ۽ ڏندن تي چڙهيل هئي. اسين امام حسن رضه ۽ امام حسين رضه جو ماتم ته ڪري رهيا هئاسين، پر اسان کي ڪير پاڻي پيئارڻ وارو خدا جو بندو ڪونه هو. ڏاڏي سائينءَ جي گارين جو ڦهڪو لڳو پيو هو. امڙ کي چيائين: ”چورن سان گڏ تنهنجي ڏيءَ جو به خانو خراب ٿي چڪو آهي. ڏنڌ پتڪو پئي ڪري!“ پائرن کي ته خوب ڪچيون گاريون مليون ۽ مون تي ڦٽ لعنت جو وسڪارو پيو. خوف وچان ڏڪڻ لڳيس ته ڏاڏا سائينءَ لڪڻ جو وسڪارو نه ڪري، پاڙي وارن چورن ۽ چورين تي ته خوب لڪڻ جو وسڪارو ٿيو. پر خبر نه آهي، مون کان ڪيئن ڪو ڪائي ويا. تنهن وچ ۾ امڙ جي لعنت جو وسڪارو هو. گڏوگڏ باسٽ ملڻ ۽ ماني رڌڻ وارن مالن به ملامت وڌي: ”امڙ قهر آهي ڇا آهي؟ مهراج جي ڏيءَ ٿي پتڪو پئي ڪري، سري رام سري، گرو بابا ديا ڪر، برهمڻ جا ٻار ٿي يا حسين يا حسين پيا ڪن!“ مٿان وري اسان جي جهوري ملازم جلال خان جون لعنتون مطلب ته هر ڪنهن پنهنجو پنهنجو سر آلاپيو. جنهن کان جيترو وس پڳو اوتري لعنت ملامت ڪيائون، ڪنهن معاف نه ڪيو. دل ۾ ڏاڏا جک لڳي رهيا هئا. ماءُ پيءُ ۽ ڏاڏي کي ته معاف ڪري ڇڏيم. جلال خان تي ٿورا جک کاڌم. ڇو ته جلال خان جي امڙ ۽ ابو عزت ڪندا هئا ۽ خود جلال خان به اسان کي پيار ڪندو هو. ان ڪري ان کي به بخشي ڇڏيم. باقي ٻن ڪم ڪندڙ مالن تي اهڙا خار لڳي رهيا هئا، جودل چيو پوتي لاهي، جنهن کان وٺي گهر کان ٻاهر ڪڍي ڇڏيان. دل ٿي دل ۾ گاريون ڏئي رهي هيم ته اڄ انهن چغلخورن جو به مڪو متو آهي. ايتري ناتڪ جي باوجود ٻاهر مڪان مان پتڪي جي دهل سان گڏ دل ٿي دل ۾ آواز اُٿي رهيو هو: ”علي مولائي يا حسين يا حسين!“ بس اُن ڏينهن جو بيچينيءَ سان انتظار ڪندا هئاسين. جڏهن پڙ نڪرندا هئا ته نه صرف اسين، پر اوڙي پاڙي واريون واڻياڻيون ۽ واڻيا به انتظار ڪندا هئا. اسان جي امڙ به اُن

ڏينهن جو انتظار ڪندي هئي ته پڙ لنگهن ته ڏسون. مڪان جي ٻاهران ڏڪان ڪلي ويندا هئا. گھوڙيا خومچن تي مٺايون ڪٽي وڪڻندا هئا. ان سان گڏ پاڻي ۾ رنگ وجهي الڳ الڳ بالتين ٺاهيندا هئا ۽ شربت جا گلاس وڪڻندا هئا. اسين گهر مان پئسا وٺي شربت ۽ مٺايون کائيندا هئاسين، جيڪي گهر ۾ ٺهيل مٺاين جي اڳيان رتيءَ جيتري سواد جيتريون به نه هونديون هيون ۽ شربت به سڪرين جو هوندو هو پر ٻاراڻا شوق!

انهيءَ ڏهاڙي ڏاند گاڏين جي پيمه لڳل هوندي هئي، گاڏير به لهي شربت پيئندا هئا. گهر جي صاف سترن گلاسن کي ڇڏي، انهن جي جونن جستي ٺوٺين گلاسن ۾ شربت پيئڻ ۾ نه بچان ايندي هئي ۽ نه اهو احساس ٿيندو هو ته برهمڻ جو اولاد ٿي ڪري چئن جي جونن گلاسن ۾ شربت پي رهيا آهيون. خبر نه آهي اهو ڪهڙو جذبو هو. بس جيئن ئي پڙ نڪرندا هئا ته گهر جي اوطاق جي ڪاٺ جي دروازي جي ڳلڪڙين مان اڪيون ڪڍي ڏسندا هئاسون ته زالون ڌڪا ڏينديون هيون ته توهين وڃي ٻاهر ڏسو. هڪ ٻئي پٺيان تابوت اچڻ شروع ٿيندا هئا. سڀني کي هڪ ئي پڙ جو انتظار هوندو هو. ڪيتريون زالون لوڻ جا ٻڪ ڏينديون هيون ته ڪيتريون ڪوهر ۽ شربت ڏينديون هيون. ماتر ڪرڻ تي ڇاتيءَ ۽ مٿي مان خون جون ڌارون نڪرنديون هيون. ڪي ته زنجيرن سان چمڙي چلي ڇڏينديون هيون. ٻيا مٿان رک ۽ پاڻي وجهندا هئا. هڪ ٻئي پٺيان تابوتن جو جلوس جاري رهندو هو. سڀني کي هڪ ئي پڙ جو بيچيني سان انتظار هوندو هو. اهو پڙ هورنن جو. ان سان گڏ پوليس جو خاص بندوبست هوندو هو. نه صرف مردن کي پر زالن کي به ان جو انتظار هوندو هو. اهي عورتون ڏسڻ ۾ ڪو ٺاهوڪيون نه هونديون هيون، تنهن هوندي به سندن پڙ پٺيان پيمه لڳل هوندي هئي. مسلمانن سان گڏ شيخڪا چوڪرا پٺيان پٺيان هلندا هئا. انهن جي ماتر جو ڏينهن نه، بلڪ پاڻ کي ڏيکارڻ جو ڏينهن هوندو هو. هر ڪنهن کي ڪنهن چڪني جا گُرتا، سٺيون گوڏيون، کن کي اڇا سلوار ڪرتا، ڳچي ۾ سوني چين ۽ هٿ ۾ بوجي، سٺن ڪاون سان ڀريل توپيون، ته ڪن ڪن کي وري ڳچيءَ ۾ ريشمي رومال هوندا هئا. اُهي پڙ سان گڏ گڏ هلندا هئا. پوليس وارن جو ان پڙ سان وڌيڪ تعداد هوندو هو. اهي زالون ڪارا ڪپڙا پائي، وار کولي، ڏورن تي ڌڪ هڻي، پٽڪو ڪنديون هيون. اسان جي گهر اندر جيڪي زالون هونديون هيون، سي اوطاق جي ڪاٺ جي در جي ڪلڳڙين مان جهاتيون پائي ڏسنديون هيون. انهن بازارو عورتن کي ڏسڻ کان علاوه جيڪي ننڍا چوڪرا هوندا هئا، سي اوطاق اندر بيٺل زالن کي ٻڌائيندا هئا ته ”هي فلاڻي زميندار جو پٽ آهي، هي شيخڪو چوڪرو آهي، هي بروج آهي، هي فلاڻي چانڊڻي، ڪوڪر يا بروهيءَ جو پٽ يا پيءُ آهي“ انهن عورتن سان گڏ ان ڏهاڙي غير مردن کي ڏسڻ جو به موقعو ملندو هئڻ، جن جا قصا پنهنجي گهر ۾ مردن کان ٻڌنديون هيون ته فلاڻو شوقين آهي يا فلاڻيءَ سان رستو اٿس يا انهن عورتن وٽ ويندو آهي.

هڪ ڀيري اوچتو اسان جو ڏاڏو سائين اچي نڪتو. زالن کي هڪل ڏنائين؛ ”پڙ هليا ويا آهن
اڃا ڇو بينيون آهيون؟“ ان جو مقصد مٿي بيان ڪيل مراد وٽان هو. بابا سائين جيڪي پردي جا
سخت پابند آهن، عورتن کي گهر جي چار ديواري اندر رهڻ ۽ عورتون گهر جي عزت آهن، ننڍين
نيتين کي پين ماڻهن اڳيان اچڻ نه گهرجي، انهن ڳالهين ۾ يقين رکندا هئا. تن کي ڪل اچي وئي.
ڪلي ڏاڏي سائينءَ کي چيائون، ”پڙ ته هليا ويا آهن، پر توت چورا ته اڃا وڃن پيا نه“ اهو ٻڌي زالون
شڪي ٿيون، ۽ بچ پائي اٿي پڳيون. بابو سائين، امڙ ۽ گهر ۾ آيل هندو ۽ مسلمان چوڪرا ٽهڪ
ڏيئي ڪلڻ لڳا.

حڪمت

ڏاڏي سائينءَ کي حڪمت ۾ مهارت حاصل هئي. اوري پري جي ڳوٺن مان مريض دوا درمل لاءِ ايندا هئا. هت ۾ وڏي شفا هُين، هندو ته کيس برهمڻ ڪري مڃيندا ٿي هئا، پر وڏي ڳالهه ته پوري تر جا مومن اسان جي گهر کي مرشد جو گهر مڃيندا هئا چوندا هئا ته مرشد جي گهر مان رک چپتي به ملي وڃي ته به شفا ڪندي، اسر ويلي کان وٺي ڏاند گاڏين جي قطار لڳي ويندي هئي. ڏاڏو سائين امڙ کان مدد وٺندو هو. 70 سالن کان مٿي عمر هئڻ ڪري پوين ڏينهن ۾ نظر گهٽ پوندي هُين، پر صحت سٺي، رنگ گلابي، اکيون نيريون ۽ قد ڇهه فوٽ هوندو هُئن. مٿان وري بوسڪي جو پتڪو ٻڌندا هئا ته تهائين شخصيت ۾ نڪار اچي ويندو هو. ڪپڙي لٽي جا شوقين هئا، ٽنهن جي پڙهيل هئڻ جي ڪري انگريزيءَ ۾ پنهنجو پاڻ به پڙهڻ جي ڪوشش ڪرڻ لڳا هئا. پڇاڙيءَ وارن ڏينهن جي دوران ڪراچي مان نڪرندڙ انگريزي اخبار ڊان جيڪا گهر ايندي هئي، اُن جو سرخيون چڱي طرح پڙهي ملڪ جو واءُ سواءِ رکندا هئا. ان سان گڏ چرچو پوڳ ۽ موقعي سان ٺهڪندڙ جملو ۽ حاضر جوابي جي به وڏي خوبي هُين. چرچو ڪندا هئا ته پاڻ نه ڪلندا هئا، پر محفل ۾ ويٺل دل کولي تهڪ ڏيندا هئا، ڇو جو اهو چرچو اهو جملو عقل ۽ طنز سان ڀريل هوندو هو. ڪڏهن ڪڏهن آئون چرچو ٻڌائيندي آهيان ته امڙ کلي چوندي آهي: ”هن پنهنجي ڏاڏي جي اڍ چڪي آهي.“ خاص ڪري جڏهن کان وٺي آل انڊيا ريڊيو ايڪسٽرنيل سروس ڊويزن تان مزاح ۽ موسيقيءَ جو پروگرام ”ڳالهه مان ڳالهه“ شروع ڪيم ته امڙ کي ڏاڏي سائينءَ جون ڳالهيون ياد اينديون آهن. ڪڏهن ته چوندي آهي ته ”چرچو ٻڌائي ڪلين چوڻي؟ چرچي جو سڄو مزو ئي هليو وڃي.“ ۽ منهنجي اها ڪمزوري آهي، جو تهڪ ڏيڻ شروع ڪيان ته بند ٿي نه ٿين ۽ اڪثر کلي ڪيڪارڻ جي عادت پئجي وئي آهي. ان تي ڪڏهن ڪڏهن امڙ چوندي آهي ته ”اها عادت بدل، ڏيءَ ڌڻ ٿي ائين اڻڄاڻ ماڻهن جي اڳيان دل کولي تهڪ ڏيڻ سان ڪو غلط فهمي جو شڪار بڻجي سگهي ٿو.“

ريڊيو ۾ فنڪاره جي حيثيت ۾ شايد هي فن مون تي حاوي پئجي ويو آهي. ڪنهن سان به ڳالهائڻ ۾ نه ڊپ ٿئي ٿو نه ئي جهجهڪ ۽ نه ئي ناز نخرن واريون ادائون، نه وري فضول حجاب، جيڪي من ۾ اچي چئي ڏيان. اها عادت ننڍپڻ کان ئي هئي، جنهن تي اڪثر ڏاڏو سائين ڪاوڙجي ويندو هو ۽ منهنجي امڙ پنهنجي ٽنهن کي چونڊو هو: ”مائي! تنهنجي ڏيءَ اوڙي پاڙي جي چوڪرن سان به پئي کلي ڳالهائي، ڏيءَ ڌڻ آهي.“ ان تي امڙ چوندي هئي: ”توهان جي به ته پوئي آهي، توهين ڇو نٿا چئوس؟“ ڪڏهن ڪڏهن ٺاهوڪي دٻ ڪيندا هئا، پر پيار به گهڻو ڪندا هئا. دلي

خواهش هين ته ڊاڪٽريائي بڻجان. ابي ۽ ڏاڏي سائين کي فن، سنگيت ۽ رقص کان سخت نفرت هئي. ڪوبه نچندو هو ته چوندا هئا ته ”ڪيدو مشانگ آهين ڇا؟“ (مسخرن وانگر نينگ ٿيا پيو ڏين!) پاڙي ۾ هڪ واطيائيءَ جي ڌيءَ هئي. رنگ روپ جو نالو نشان ڪونه پر قدم قدم تي ادائون ۽ ناز نخر. غصي ۾ اچي ڏاڏو سائين ۽ چوندو هو: ”واٽڪو وٺو ڇو؟“ اهڙين عورتن ۽ چوڪرين کي گهر ۾ بيهندي نه سمندا هئا. ڏاڏي سائين وٽ وسوئينائي اچي ويهندو هو، جيڪو بابي ۽ ڏاڏي سائين کي زور وغيره به اچي ڏيندو هو ۽ اسان کي قصا پڙائيندو هو ته ”مر ڳوڏا چٽي ويندي آهي، ۽ پوءِ ماڻهو هلي نه سگهندا آهن. يا بلا جي ڦوڪ هڻڻ سان اڪيون انڌيون ٿي وينديون آهن.“ ڪڏهن ڪڏهن وسوئينائيءَ تي ڏاڏا ڪاوڙجي ويندو هو ۽ سرائڪي ۾ چوندو هو ته ”بس وسو هان تي هان، نا تي نا ڪرندا هئ“ ڦونا ڳاءِ ڦونا ورءُ، بس جي ڦوني کي چئو ته ڳاءِ ته ڳائيندو، جي چئو ته روءِ ته روئندو. اسين به ڏاڏي سائين جون ڳالهيون ڌيان سان ٻڌندا هئاسين. اُن کان وڌيڪ انتظار هوندو هو ته ڪانس ڏوڪڙ ڇڏائي ڪيسو گرم ڪريون، هر روز ڪلفيءَ وارو ايندو هو. شام جو ڪلفي سيني جي ڪري.

دوائن ڌيارڻ ۾ همراهي ڪندا هئاسون. ابرڪ جو ڪڪ گرميءَ لاءِ فولاد طاقت لاءِ خمير و گائو زبان دل جي طاقت لاءِ، سڀ يا گرمي لاءِ انج پاڙ جو شربت، ڪنور ڪاڻي پيٽ جي تڪليف لاءِ، ننڊيون هوٻڙيون وڏيون هوٻڙيون وغيره وغيره. انهن دوائن ۽ ستنين جو ڪهڙين بيمارين لاءِ استعمال ڪيو وڃي، اسان کي ڪافي ڄاڻ پئجي ويئي هئي. امڙ ڏاڏي سائين جي ڪافي مدد ڪندي هئي. ابرڪ جو ڪڪ ٺاهڻ تي سڀئي لڳي ويندا هئاسين. روهيءَ ۾ پيمه پيمان لڳي پئي هوندي هئي ۽ شنگرف سؤ لڏون ٺاهي، اُن جي وچ ۾ وجهي جالاري گيمه ۾ تريندا هئا ۽ اُن کان پوءِ الڳ رس سان روهيءَ ۾ پاڻي ڪٽائيندا هئا. هر هڪ ذات جا مريض ايندا هئا. چانڊيا بروج، مگسي، بروهي، جروار، گهلو لغاري، ڪهاوڙ وغيره ته پاڻ سان گڏ جستي چوڻيءَ ۾ لسيءَ سان گڏ مڪڻ ڪڍي ايندا هئا. ڍوڍي تي اهو مڪڻ لڳائي ڪاٺ ۾ ڏاڍو مزو ايندو هو. هڪ پيري ٻروچيائي دوا لاءِ آئي، پورو ڪُن ڪچي سون جي ڪيوئين سان پريل هئس. ڏاڏي سائين نبض ڏسي دوا لاءِ شيشي گهري، ٻروچيائي دوا جي لاءِ شيشي پاڻ سان گڏ آندي هئي. جيئن دوا وجهڻ لڳاسين ته اُن شيشي اندر وڃون جي جوڙي ڪي ٻچا ڏنا هئا سي دوا جي شيشيءَ ۾ ڀرتڻ سان ئي وڃون جا ٻچا پڙڪو ڏئي شيشي کان ٻاهر نڪرڻ لڳا. بس چؤطرف وڃون ئي وڃون ڦهلجي ويا. اسان جو رڙ جو واکو لڳي ويو. ڏاڏي سائين جو ان عورت تي گارين جو ڦهڪو ۽ لعنت جو وسڪارو پئجي رهيو هو. سڄي اوطاق ۾ ٽاڪوڙو پئجي ويو هو. ان وقت اهي لفظ از خود زبان تي اچي ويا: ”ريل گاڏي ڪو ڪو ڪندي، ڇو ڇو ڪندي آئي، پيڙيءَ ٻڏي بروج کي رڻ ۾ رولي وئي“ پر هتي معاملو اُتو هو. ڏاڏي سائينءَ جي گارين جي ڦهڪي جي رفتار ڪافي وقت جاري رهي. ڏاڏي سائين جي اهڙين چڙهن جا اڪثر ڪيترائي

مريض شڪار بڻجندا هئا. جنهن کي گرميءَ جي لهس هوندي هئي، جي اُن چيو ته ڪڪڙ کاڌو اٿم ته بس، اهو ڏاڏي سائين جي گارين کان بچي نه سگهندو هو - ۽ جي ڪري پڇن، سائين وڏو گوشت يا ننڍو گوشت فلاڻي فلاڻي بيماري سان بيمار کي ڪارايون؟ ته چوندا هئا ته ”ڪفن جو سامان اڳي ئي ٺاهي رکو.“ ان جي باوجود به مريضن جي پيهم لڳل هوندي هئي. چوندا هئا ته مهراج رامچندر جي هٿ ۾ شفا آهي. ڪيترا ماڻهو ته ڪانئس ائين ڊڄندا هئا ته جيئن باگڙيءَ اڳيان ڳوه وڏا وڏا ڌاڙيل، خوني، رهن به اچي اوطاق جي سلام ڪندا هئا. شهر جا پهلو ان به حاضري ڀرڻ ايندا هئا. ملهه ڏسڻ جا ڏاڍا شوقين هئا. ڏاڏي سائينءَ جي وفات تي پري پري جي ڳوٺن جا ماڻهو ۽ وڏيون وڏيون شخصيتون ”رضا الله“ جي ڪرڻ آيون. رضا الله دوران زر جا نذرانا پيش ڪيا ويا، جن کي وٺڻ کان انڪار ڪيو ويو. پوري شهدادڪوٽ ۾ لڏن جا پئڪٽ ورهايا ويا ۽ ڊيگيون چاڙهي ڪيترن ئي سَوَن گهرن ڏني ماني موڪلي وئي.

ڏاڏي سائين جي وفات تي دوست دشمن رُنا ۽ افسوس ظاهر ڪيائون. پاڪرن جا ڏير لڳي ويا. سندن وفات کان پوءِ هڪ ڏينهن ڪنهن ڳوٺ مان ڏاند گاڏي تي هڪ مريض کي آندو ويو چيائون: ”مهراج رامچندر کي مريض ڏيکارڻو آهي.“ ڪين ٻڌايو ويو ته: ”مهراج رامچندر گذاري ويو آهي.“ اهو ٻڌي روئڻ لڳا چوڻ لڳا، ”انهن کي گهڻو سمجهايو ويو ته حڪمت جو ڪم رامچندر جي وفات کان پوءِ بند ٿي ويو آهي. مريض جي حالت خراب آهي ته بهتر ٿيندو ته لاڙڪاڻي جي وڏي اسپتال ۾ کڻائي وڃو. مريض جا مائٽ آزيون نيزاريون ڪرڻ لڳا، ”اسين مرشد جي چائنٺ ڇڏي نه وينداسين بچائڻ، مارڻ اوهان جي هٿ ۾ آهي.“ ابو گهر ۾ ڪونه هو. امڙ ٺڪري آئي، سندس پيرن تي ڪري پيا. ”اسين پئي ڪنهن جي در تي نه وينداسين.“ امڙ منجهي پئي، ڏاڏي سائينءَ جي طب جو ڪتاب پيل هو اهو پڙهي، ڪجهه ڏاڏي سائينءَ جون دوائون پيون هيون ۽ ڪجهه پساري کان گهرائي، ڏئي جونالو ۽ پنهنجي سُهرڙي جونالو وٺي، دوا ڏنائون ۽ چيائون، ڳوٺ کڻائي وڃو. ڪجهه ڏهاڙن کان پوءِ اهو مريض چاڪ چڱو بلوڻي، مُستي، مڪڻ، ۽ ٻيا ڪيترا تحفا کڻي حاضر ٿيو. امڙ کي حيرانگي لڳي وئي. پوري تر ۾ امڙ جو ڳوٺاڻ ۾ نالو ٿي ويو. چيائون، مهراج جي نهنن قابل آهي، هٿ ۾ شفا اٿس.

بس اُن کان پوءِ ڪيترا مريض امڙ وٽ اچڻ لڳا، ٻنين تي لابياري توڙي بجن پوکڻ دوران گرميءَ جي لهس جا ماريل ڪيترا مريض نيڪ ڪري ڇڏيائون. انهن ۾ ڪيترا چور چڪار خوني ۽ ڌاڙيل به هوندا هئا. امڙ نبض ڏسندي يا انهن اڳيان ويندي جهجهڪ ڪندي هئي، پر اُهي امڙ کي ڏي ۽ پيٽ امڙ وانگر ڏسندا هئا. بابي جي چوڻ تي امڙ انهن کي دوائون ڏيڻ شروع ڪيون، جيترو دوائن تي خرچ ايندو هو اوترو ئي وٺندي هئي. هڪ ڀيري جمعي خان شيخ جو پوتو سخت بيمار ٿي پيو. جمعو خان ٻين شيخن جي پيٽ ۾ مالدار ۽ پنهنجي برادريءَ جو چڱو مڙس ۽ بابي جو چوندن

۾ مخالف ويچار رکندڙ هو. پر دعا سلام جو رستو ضرور هو. اک جي ديد به هيس. جمعو خان پڪو نمازي ۽ اسلامي اصولن جو پابند هو. جڏهن پوتو بيمار ٿي پيس ته گهر جا سڀ ڀاتي پريشان ٿي ويا. هر ڪو گهر جو ڀاتي پڇ ڊڪ ۾ هو. چوڪرو پوين پساهن تي هو. خيرتون، پيرن فقيرن تي چادرون، ڊاڪٽرن حڪيمن جي لائين لڳائي ڇڏيائون، پر رتيءَ ۾ به فائدو نه پيو ٿئي. امڙ ٽپو وغيره به ڏسندي هئي. ڪنهن چين! ”مهراج گوپي ڪرشن جي گهر واري کان تعويذ وٺو ته چڱو ڀلو ٿي ويندو.“ روئنڊيون پٽينديون شيخياڻيون گهر ۾ گهڙي آيون. امڙ چيو، ”مان ڇا ٿي ڪري سگهان.“ چيائون ”ٽپي مان ڏسي ٻڌاءِ“ گهڻو انڪار ڪرڻ جي باوجود آخر امڙ کي رحم اچي ويو. مجبور ٿي امڙ کائڻ پڇيو ”هينئر اوهان ڇا ڪري رهيا آهيو.“ چيائون ته ڏس مليو آهي ته ڇيلا ڪهاڻي خيرات ڏيون. امڙ چيو يڪدم نياپو موڪليو ته ”ڇيلا نه ڪهو ڇو جو منهنجي تعويذ سان گڏ اهاخيرات نه هلندي.“ هنن جو عقيدو به ٻجهي ويو هو. يڪدم گهر نياپو موڪليائون ته ڇيلا ڪهاڻن بند ڪريو ڪين پاڻي پڙهي، اُن سان گڏ شلوڪ لکي، تعويذ ٺاهي ڏنائون، گڏوگڏ دوائون ۽ دعائون به چالو رهيون. قادر جي قدرت، چوڪرو چڙهي پيو. خبر نه آهي انهن بي زبان چيلن جي بچائڻ جو نتيجو هويا ڏئي طرفان چڱائي ٿيڻي هئي، جوان گهڙيءَ چوڪري تان موت تري ويو. بس اُن ڏهاڙي کان پوءِ مسلمان عورتن ۽ شيخياڻين جي گهر ۾ پيهم لڳل هوندي هئي، نه صبح، نه منجهند، نه رات، نه ڏينهن، نه تتي، نه ٿڌي، نه مينهن، نه جُهڙ، مهلو ڪمهلو عورتن جا ٽولا ڪري گهر ۾ اچڻ وارو سلسلو جاري رهيو. ابوبيزار ٿي ويو. امڙ کي ڪاوڙ ۾ چوندا هئا، ”ستي لاءِ مايون ائين آهن جڻ پوليس وارو اچي ويو هيءَ ته وٽل ٿيو“ امڙ به حجاب ۽ شرم وچان ڪنڌ نه ڪڍائي سگهندي هئي. زالون پيون روئڻا روئنديون هيون، ڪي مڙس جا، ڪي سس جا، ڪي سمري جا، ڪن جا مرد ڌنڌي لاءِ مهورت ڪڍائڻ لاءِ زالن کي موڪليندا هئا. ڪن جا چوڪرا عرب ملڪن ڏانهن پڇي ويندا هئا تن جي موٽڻ لاءِ ڦار وجهائينديون هيون.

هڪ ڀيري شهدادڪوٽ جي ساڌڻي مائي لڇي بيمار ٿي پيئي، ڳوٺ جون زالون ڪافي عزت ڪنديون هئس ۽ ڪو مائي لڇيءَ جي ڳالهه به ڪونه موٽائيندو هو. نيڪ عورت هئي. گهر ۾ گرنت رکيل هوندا هيس ۽ روز شام جو 30-40 زالون ڪٿا ٻڌڻ وينديون هيون. جڏهن مائي لڇي بيمار ٿي پيئي ته امڙ وٽ پنهنجي سورداس چيلي، مائي گيانيءَ ۽ ٻين عورتن کي موڪليائين ۽ چيائين ”ادي ستيءَ کان وڃي پڇي اچو ته منهنجي ڪپڙيءَ ۾ گهڻا ڪٽا آهن.“ امڙ ٽپو ڏسي چيو ته هيترن ڏينهن ۽ هن تاريخ تائين ڪاشتا اٿئي، جي لنگهي پار پوندينءَ ته پوءِ تنهنجن نئون جنم ٿيندو. امڙ جي ڳالهه ٻڌي مائي لڇيءَ علاج ڪرائڻ ڇڏي ڏنو. امڙ پريشان ٿي وئي. گهڻو ئي سمجهايائينس پر ساڌڻي امڙ جي چيل قول تي ڳنڍ ٻڌي، نيڪ اُن ڏهاڙي شهدادڪوٽ جي اُن ساڌڻي ڏيهم تياڳيو. بس اُن ڏينهن کان پوءِ وڏا وڏا سياستدان، ايتري قدر جو ڪتر مسلمان به امڙ

جي لفظ تي اعتبار ڪرڻ لڳا. امڙ گهٻرائجي وئي، سڀني کي چوندي هئي، ”ڌڻيءَ جي ڳجهه ۾ مان هٿ نه وجهنديس، منهنجي واتان ته اوچتو لفظ نڪري ويو هو.“ آخر ان سلسلي کي توڙڻ لاءِ امڙ پاسپورٽ نمبرائي ڪجهه مهينن لاءِ هندوستان پنهنجن پيڪن ڏي هلي وئي. جيئن ماڻهن جي اها عادت ٿئي. هڪ ڏهاڙي هڪ عورت امڙ جي غير حاضريءَ ۾ مون وٽ آئي. چيائين، ”نياڻي آهين، تون ٽپو ڏسي ٻڌاءِ، منهنجو پٽ هندوستان مان واپس ايندو يا نه؟“ ان عورت کي ڏيکري ماءُ ڪوٺيندا هئا. سندس پٽ هندستان گهمڻ ويو هو. جتي هن جو پاسپورٽ گم ٿي ويو هو ۽ واپس اچڻ جي اجازت نه پئي مليس. پويان ٻار ٻچا پريشان هيس، گڏوگڏ ڪاروبار به رلي ويو هين. مون ڏيکري ماءُ کي چيو ڏيکري ماءُ مون کي ته ٽپو ڏسڻ ڪونه ايندو آهي. ان تي ڏيکري ماءُ چيو، ”نياڻي آهين ناسڪا هئي ڏس“ خبر نه آهي مون کي ڇا ٿيو؟ مون به ڪري ناسڪا هئين. چيو مانس تنهنجي پٽ جي ڪم ۾ هاڻي ڪاڻي رڪاوٽ ڪانه پوندي، جلد اچي توسان ملندو. بس ڪجهه ڏينهن کان پوءِ ڏيکري ماءُ ڊڪون پائيندي آئي ۽ اچي ريشمي وڳو پهرايائين. اها ڳالهه ٻڌي ڪيتريون عورتون اچي مون کان ناسڪا هڻائڻ لڳيون. جن ٻارن کي ڏيچو ٿي پوندو هو انهن جون مائري ڏاڏيون ڪپ يا چمچو ڪٽي جهڙا وجهائڻ اينديون هيون ۽ ڪيتريون چونديون هيون ”نياڻي آهين هلي پاڻ جو مهورت ڪر“ منهنجي ماءُ جڏهن هندستان مان واپس آئي، اها خبر ٻڌي ڊچي وئي ته منهنجي جان چٽي ته منهنجي ڌيءَ جي جان ڦاٽي. امڙ ابي زالن کي اصل گهر کان ڌڪي ٻاهر ڪڍڻ شروع ڪيو. چوندا هئا، ”ملڻ پلي اچو اسان جي اکين تي، پر ٻچا ڳاچا لاءِ نه“ وڏي مشڪل سان وڃي جان چٽي ۽ امڙ سان گڏ سڀئي ٻار کي مهينا هندستان گهمڻ هليا آياسين. تڏهن وڃي اهو سلسلو ٿنو. انهيءَ جي باوجود اڃا تائين ڪي زالون امڙ کان ٻچا ڳاچا ڪنديون رهنديون آهن.

مروڻان موت ملوڪان شڪار

سنڌ جي ماڻهن، خاص ڪري ڳوٺاڻن ۾ ملهه، ڏانڊن جي گوڙ، تتر، ڪڪڙن ويڙهائڻ جو خاصو شوق هوندو هو. ڪن ۾ وري بلبل پالڻ جو ڏاڍو شوق هوندو هو. پاڻ ڪشمش ڪونه ڪائيندا، پر بلبل کي ضرور ڪارائيندا هئا ۽ بلبل وري جي هٿ ۾ ڪشمش ڏسندي ته تماڙ جاءِ تان به ٽپو ڏئي، ڇپي تي لهي ايندي هئي، بس رونشو لڳندو هو. بلبل کي چوندا هئاسين : ”آءُ بلبل ڇپي تي آءُ، آءُ“

ڳوٺ ۾ ڏانڊن جي گوڙ ته آئي ڏينهن ٿيندي هئي. پوري ڳوٺ ۾ ڌڌڙ ڇانئجي ويندي هئي، جيڪو گوڙ ڪٿي ايندو هو تنهن جو دهلن ۽ شرنائين سان جلوس ڪيندا هئا. ڏانڊن جي مالڪ کان وڌيڪ ڏانڊ ڏسڻ لاءِ ماڻهن ۽ ٻارن جا هشام پرتجي پوندا هئا. ڊمپ ڪري ڏانڊ کي وڪوڙي ويندا هئا. ساڳيو ئي حال نانگ ۽ نوريتڙي جي ويڙهه تي هوندو هو. نانگ جو منهن ڇچرجي ويندو هو. نانگ ۽ نوريتڙي جي ويڙهه باگڙي ڪرائيندا هئا. باگڙي ته ڳوهه کي ڦاسائي ڳچيءَ ۾ نوڙي وجهي به گهمائيندا هئا. ڪڏهن ڪڏهن ته اسين ڊپ وچان پڇندا هئاسين، ڇو جو گهر ۾ ڪم ڪندڙ مائي ٻڌايو هو ته ڳوهه جي ڦوڪ هڻڻ سان اڪيون انڌيون ٿي وينديون آهن. ڪڪڙن جي ويڙهه تي سَوَن روپين جون شرطون لڳي وينديون هيون. ڪڪڙن جو وڙهي وڙهي بُرو حال ٿي ويندو هو. هڪٻئي جون اڪيون زخمي ڪري ڇڏيندا هئا. ڏسڻ وارن جا ٽپا لڳا پيا هوندا هئا. مروڻان موت ملوڪان شڪار.

مهمان جي مهمان نوازي ڪرڻ سٺي ڳالهه آهي. مان ائين چونديس ته سنڌ جا سنڌي مهمان نوازيءَ جا جنسي ڪوڏيا آهن ڪوڏيا. وڏا چوندا هئا : مهمان پاڳن وارن جي گهر ايندا آهن. مهمان نوازيءَ کي فرض ادائگي جو نالو به ڏئي سگهجي ٿو. پر مون کي لڳي ٿو ته سنڌ جي سنڌي سباجهڙن ڳوٺاڻن ۾ فرض ۽ شوق جي پنهني جذبن ملي جنون جو روپ اختيار ڪيو آهي. ائين ته مهمان نوازي ڪرڻ سٺي ڳالهه آهي پر پنهنجو پيٽ ڪٿي مهمانن جو پيپ ڀرڻ ته واجب نه آهي. ان جي برعڪس هتي ڀارت ۾ وسيل سنڌي مهمان نوازيءَ جو ڏيکاءُ ڪرڻ ۾ اڳرا آهن. پيا مهمان نوازيءَ جو وڏي واڪي ڏيندو ڏيندا. خاص طور اهي سماج سيوڪ، جن جون تصويرون عمومن گاهي به گاهي هندستان جي سنڌي اخبارن ۾ ڏسڻ اينديون آهن. جيڪي پنهنجي پرچار ۽ اشتهار بازي خاطر مهمان نوازيءَ جو ڏيندو وڏي ميزبان بڻجڻ واري شرف کي اڻ ڄاڻ بڻجي اخبارن ۾ سنڌ مان آيل ان شخصيت جي تعريف ڪري اهو اعلان ڪندا آهن ته ”سنڌ جو ادو قرب ڪري به پير پري، اسان جي غريب خاني تي پير گهمائڻ جي زحمت ڪري آيو.“ وڏي خوشي جي ڳالهه آهي، پر

جي انهن سماج سيوڪن يا داني پرشن يا نام نهاد مهمان نوازيءَ جي ڪوڏين وٽ ڪواڻ ڄاڻ غريب ٻن ڏهاڙن لاءِ پناه گهرڻ وڃي ته کيس اهڙين ڪرڙين نگاهن سان ڏسندا جو شرم وچان انهن جي در تي ويندڙ غريب شخص ڇهه فوت زمين اندر پيمي ويندو.

خير، مان ائين به نه چونديس ته هندستان جا سڀ مهمان نوازيءَ واري قرب ۽ فن کان محروم آهن. پراڻا حقيقت آهي ته هوسنڌ جي هندن چاهي مسلمانن جي مهمان نوازيءَ سان برميچي نه سگهندا. ائين ته سنڌ ۾ ڪي ڳاڻ ڳڻيا، سينيون ۽ زميندار اهڙا هوندا، جيڪي پنهنجي ڌن دولت تي نانگ وانگر ڦٽ ڪڍي ويهندا آهن. انهن جو شمار ڪنجوسن مها پيچن ۾ ڪري سگهجي ٿو. عام طور سنڌ جا رهواسي ميزباني جي فرض اداڻگي ۾ پنتي نه پوندا هئا. ٻيو ته ٻيو ڪوهر وڪڻندڙ به وسان ڪين گهٽائيندو هو. مهمان لاءِ ٻن پاڇين، گرمين جي مند ۾ انب گذري جو ضرور بندوبست ڪندو هو. نه صرف پنهنجي سيٽن سڄڻن ۽ نياڻيءَ سياڻيءَ جو خيال رکندا هئا. پر ڳوٺ جي نياڻيءَ کي پنهنجي نياڻيءَ ڪري پائيندا هئا.

ممڪن آهي سنڌ ۾ به هتي وارو دؤر اچي وڃي پر ايترو جلد ان منحوس دؤر جي اميد ڪرڻ حماقت ٿيندي، ڏٺي در دعا گهرنديس ته اهڙو وقت نه اچي ته بهتر. ڏڻ وار ملهائڻ ۽ دان پيچ ۾ به اُتي جا ماڻهو اڳ اڳرا آهن. حالانڪ چوندا آهن ته اڳي وارا اُهي ڏڻ وار ۽ ڏينهن نه رهيا آهن. تنهن هوندي به وسان ڪين گهٽائيندا آهن. هتي جي ماڻهن کان وڌيڪ مذهب ۽ ريتن رسمن ۽ دنيا داريءَ جا پابند آهن. سماجي بهبوديءَ وارن ڪمن ۾ يا ڪنهن تي ڪوئي قدرتي قهر نازل ٿئي ته ڦوڙي ڏيڻ ۾ پنتي نه هتندا. ايتري قدر جو گهورڙيا ۽ پاتولي به پاڻ ڦٽي پورو ڪندا. هتي ته سؤروپيا دان ڏيڻ تي به تصوير ڇپجي وڃي ٿي ۽ ڪيترا ته اهڙا سماج سيوڪ آهن، جيڪي ائسوسيئيشنن جي چندن مان اعليٰ شخصيتن کي نيند ڏئي گهرائي دان ۽ غريبن جي مدد جو اعلان ڪري اخبارن ۾ پنهنجو نالو Philanthropist داني پرشن ۾ شمار ڪرائين ٿا. اهڙا سماج سيوڪ فلنٽراپسٽ لفظ جي معنيٰ کان يا ته ناواقف آهن يا وري معصومن کي بيوقوف بنائڻ جي ڪوشش ڪن ٿا. جيڪي هتي مان سنڌ جي سنڌين جي تصويرن ڇپائڻ ۽ داني پرشن جي فهرست ٺاهيان ته ڀارت جي سنڌي اخبارن ۾ سنڌ جي سنڌي هندو چاهي مسلمان ڳوٺاڻن جي تصويرن ڇپجڻ جو سلسلو ڏهاڪن تائين جاري رهندو. پوءِ ته ائين چونديس ته تقريبن هر هڪ سنڌ جي سنڌي اخبار ۾ تصوير ڇپائڻ جائز آهي ۽ سندن پيدايشي حق به دان پيچ، خيرات، تيرتن ۽ حج تي وڃڻ لاءِ واجهه وجهندا هئا. ڪي مومن ته حج تي گناه بخشاڻ، خدا جي بارگاه ۾ سر جهڪائڻ ۽ قيامت ڏينهن حساب ڪتاب جي سختي کان بچڻ لاءِ ويندا آهن. اُهي حاجي بڻجي، پنج ٿي پهر نماز پڙهي ۽ خدا جو خوف ڪري قرآن پاڪ جو سهارو وٺي اسلام جي ڏسيل اصولن جي پيروي ڪندي زندگي بسر ڪن ٿا. هروڀرو سڀئي حاجي يا حاجياڻيون انهي عمل تي پابند نه آهن. ڪن ته حج تي وڃڻ

ڪي ڪمائي جو سرشتوبه ڪري بڻايو آهي. اُتان ڊالر، ڪپڙو لتو ۽ ساز و سامان ڪٿي پٿين رقمين تي وڪڙڻ سندن ڪم آهي، بس نالي ۾ حاجي يا حاجياڻيون سڏائين پر سودو ٺڪي ٺوڪي ڪن. اُتي جا شيخ ٻين مسلمانن جي پيٽ ۾ مالي طور مضبوط آهن. انهي ڪري حج تان واپس اچڻ تي انهن جي زندگيءَ جو معيار وڌيڪ ٿي وڃي ٿو. گڏوگڏ ڪٽرپڻي يعني دين تي پابند رهڻ واري شخصيت تهاڻين مضبوط ٿي وڃي ٿي. وڏي ڏاڙهي رڪن، ابن ڏاڏن جي ڊيل ڊول ڪي ئي پلجي ويندا آهن، ڪي ته اهڙا تعصبي جو واڻي جي صحبت کي ڪفر سمجهن. ٻئي طرف ڪيترا اهڙا به مسلمان آهن، جيڪي مذهب جا پابند هوندي به انسانن کي خدا جي خليل اولاد سمجهي گلي لڳائين انهن ۾ تعصب جي چٽنگ ۽ چوچڙيءَ جي پهل ۽ پيش قدمي خاص ڪري سنڌ ۾ آباد ٿيل مهاجرن طرفان ٿي ڪئي وئي آهي.

اسان جو گهر ڪافي ڦهليل آهي، چؤطرف وڏيون عمر جي ڪوٽ واريون پٽيون آهن. ان عمر جي ڪوٽ اندران نه ٿي ٻاهر ڏسي سگهجي ۽ نه ٿي وري ٻاهران ڪو ڪوٽ اندر ڏسي سگهي. واڙيءَ جي هڪ طرف مڪان ته ٻئي طرف ڪوچن جي ورهاڱي کان پوءِ جوڙيل مسيت، جنهن جي صبح شام واري اذان ۽ رمضان پاڪ واري مهيني جا واعظ چڱي طرح ٻڌڻ ۾ ايندا هئا. ڪڏهن ڪڏهن ته اسين مولوي صاحب جي سُر ۾ سُر به ملائيندا هئاسين ۽ گهر جي جي ٻاهرين اوطاق جي پويان ڪجهه فاصلي تي شهدادڪوٽ جي جهوني وڏي مسيت آهي، جنهن جو مولوي صاحب بابي سائينءَ جي ڪافي عزت ڪندو هو. خبر نه آهي ته هيئنر حيات آهي يا وفات ڪري ويو آهي. هڪ ڀيري ته مان به بابي سائين سان گڏ مسيت ۾ وئي هيس.

سنڌي مسلمان هندن کي واڻيو يا ڪافر چوندي ڪجهه حجاب ڪندا ۽ ڪجهه حضور شرمائيءَ ڪري ان لفظ کي استعمال نه ڪندا هئا. هروڀرو پنج ٽي آڱريون برابر نه ٿينديون آهن. ڪي ٿو ٿوٽ يا شودا، فرقيورا نه جذبن کي هوا ڏيندا هئا، پر انهن جي عمل کي خدا جو خوف رکندڙ وزن گهٽ ڏيندا هئا. هندو مسلمان ملي جلي عيد ۽ ٿڌڙي ملهائيندا هئا. اسان جي گهر ۾ عيد تي سڪو ميوو، منائي، زردو يا سَتين واري عيد تي سَتيون موڪليندا هئا ۽ جلال خان بروهي عيد تي چانهه جا ٻه وڏا پيڪٽ ۽ کنڊ ڪٽي ايندو هو. شيخن ۽ شيخياڻين جو رويو ٿورو ٿڌو هوندو هو. هونئن به جيڪو نئون مسلمان ٿيندو آهي، پاڻ کي پڪو نمازي ۽ ڪتر مسلمان سمجهندو آهي. شيخن ۾ اهڙو طبقو خاص هوندو هو. بزرگن ۾ اک جي ديد ۽ لحاظ هوندو هو. خبر نه آهي ته ڇو انسان انسان کي الڳ سمجهي ٿو. قيامت جي ڏهاڙي هندو، مسلمان، سک، عيسائي سڀني کي مالڪ اڳيان حساب ڪتاب ڏيڻو پوندو ۽ انهن نه آهي ته بد اعمالن واري مومن کي خدا جي بارگاه ۾ حساب ڪتاب نه ڏيڻو پوندو. يا هندو ڪافر آهي انهي ڪري ان کي دوزخ نصيب ٿيندو. خلقيندڙ ته هڪ ئي آهي، نانءُ الڳ الڳ، هي جهان اُن سرجڻهار جي نانءُ تي ئي هلي رهيو آهي.

هڪ ڀيري هڪ شيخياڻي حج تان ٿي آئي، ڏاڍو مال آندائين، ڪپڙو لتو وڪڻي خوب ٺاڻو ڪمايائين. سڄي ڳوٺ ۾ ڏاڍي گلا ٿيس. جڏهن فوت ٿي ته جنازي کان اڳ قبر کوٽڻ لاءِ ڪي مت مانت اتي ويا جتي پيا قبر کوٽين، اُتي اڳ ۾ ئي جاءِ والاريل پئي نڪري. شايد ٻن تن هنڌن تي دفنائڻ لاءِ جايون کوٽيون ويون. پوءِ وڃي هڪ جاءِ دفنائڻ لاءِ خالي ملي. اها ڳالهه ڳوٺ ۾ باه وانگر ڦهلجي وئي. زالون ۽ مرد توبه توبه ڪرڻ لڳا. ”ڏسو نه خدا به پاڻ وٽ بدنصيب ڪي جاءِ نه ٿو ڏئي.“ اهڙين ڳالهين تي هر ڪنهن جو پنهنجو پنهنجو عقيدو آهي، مان ته ڏٺي ۽ در دعا گهرنديس ته ان مرحوم عورت کي خدا جنت بخشي. آمين! ان عورت کان وڌيڪ بد اعمالن وارن بدنن کي هڪ دفعو ئي قبر کوٽڻ سان جاءِ ملي وڃي ٿي. ڇا خدا انهن جي ٻرن اعمالن کي نظر انداز ڪري بخشي ڇڏيو؟ نه بلڪل نه، حساب ڪتاب هر ڪنهن کي ڏيڻو آهي. نه پاءُ نه پيٽ، نه ماءُ نه پيءُ، انسان پنهنجي اولاد ۽ خون لاءِ ڪوڙ ڪمائي ٿو، امن ۾ خلل وجهڻ لاءِ ذليل حرڪتون ڪري ٿو. دنيوي ڳالهين ۾ ايترو ڪوهجي ٿو وڃي جو غلط ۽ صحيح، جائز ۽ ناجائز جي پرک نٿو ڪري سگهي.

لاڙڪاڻي ڀرسان ٻيڙي چانڊيي ۾ سيٺ نامومل رهندو هو. جنهن جي خاندان جا سڀ فرد هندستان هليا ويا، پر هڪ ڀائي سيٺ راڌومل اُتي رهجي ويو هو. دلير ۽ همت وارو واڻيو هو. سيٺ راڌي مل جو ٻنيءَ تي ڪن مسلمانن سان جهيڙو ٿي پيو. هن به ڪٿي ڪهاڙي وهائي. اتي ٻني واري جهيڙي کي سماج دشمن عنصرن فرقي وارانہ فسادن جو نالو ڪري ڏنو. چؤطرف باه وانگر خبر لاڙڪاڻي ۾ ڦهلجي وئي ته واڻئي مسلمان کي ماري وڌو آ. ان وقت اسين لاڙڪاڻي ۾ هئاسين، چئني طرف مهاجرن جا گهر هئا. صرف اسين ئي هندو هئاسين. اسان جو پاءُ ڪانٽيش گهر اچي رهيو هو. ايترو ته ڊڄڻو آهي ڪٿلي ماريندي به ڏڪندو آهي. مان پيٽ ۽ چوڪري به هن کان وڌيڪ بهادر ۽ همت واري آهيان. هڪ پوڙهي مهاجر عورت جيئن ئي ڪانٽيش کي ايندي ڏٺو ته پنهنجي ننڍڙي نينگر کي ٻانهن کان گهليندي گهر اندر ڏڪيندي ويس. چوڻ لڳي، ”اڌر آ، ڪافر تجھي مار ڊاليجا“ اُن وقت اسين پاءُ تي خوب ٺٺولي ڪري ڪلياسين ته تون ڪٿلي مارڻ کان به ڏڪندو آهين. عورت کي ڪيتري نه غلط فهمي آهي جو پنهنجي پوٽيءَ کي چئي رهي آهي. ”ڪافر تجھي مار ڊاليجا“ اُن وقت جون اُهي ٺٺوليون ۽ پاءُ کي چيڙچاڙ ڪرڻ. هن وقت دل ۾ وڍ وڃن ٿيون ته ڪوڙن افواهن جا معصوم اُهم ۽ بي گناهه تي راه گناهه وار ٿي سگهن ٿا. اهڙا شرارتي عنصر هندو مسلمان، سک عيسائي سڀني ۾ ٿي سگهن ٿا. انهن جو صرف هڪ ئي نالو آهي، گنداپ، جنهن جو ڪنهن به قوم سان واسطو نه آهي.

ان گرم هوا جي لهس مٿان اسان کي اچي. ڊپ وچان جلال خان بروهي جهڙو شخص گهٻرائجي ويو ۽ اچي ڪري اسان ٻنهي پيٽن کي چيائين، ”يلا امان، وينا امان، اوھين پنھنجا سامان ٻڌو. رات واري گاڏي ۾ شھدادڪوٽ هلنداسين، هتي جو ماحول ٺيڪ نه آهي. اسان جلال خان کي چيو سڀين

”ان ۾ ٻين ماڻهن جو ڪهڙو واسطو ۽ وجهه؟ ٻئي ڌريون وڃي پاڻ ۾ نبيرو ڪن. واڻئي جي زمين تي قبضو ڪندا ته ڇا هون ڪي ڇڏي ڏئي؟ اڄ ڪلهه ته پاءُ پاءُ ڪي نٿو ڏئي ته پوءِ سيٺ راڌي مل جي زمين تي هن جي قبضي ڪرڻ جو ڪهڙو حق آهي؟ هن ٻئيءَ تي غير قانوني قبضو ڪيو آهي. پلي ٻئي ڄڻا پاڻ ۾ نبيرو ڪن ان ۾ ڀلا ڊڄڻ جي ڪهڙي ڳالهه آهي؟“ جلال خان چيو. ”امڙ اوھين نا سمجھ آھيو. امڙ اوھين منھنجون نياڻيون آھيو. جيستائين مان جيئرو آھيان تيستائين اوھان جو وار ونگو بہ نہ ٿيندو. منھنجي اکين ٻوٽن کان پوءِ اوھان جو الله مالڪ آھي.“ جلال خان جي چمري جا تاثرات ڏسي اسين بہ هيسجي وياسين، ماڻ ميٺ ۾ پنهنجو سامان ٻڌوسين، رات جو انڌيري ۾ اچي شهدادڪوٽ ويندڙ ريل گاڏي ۾ چڙهياسين، سُڪ سان شهدادڪوٽ پهتاسين. شهدادڪوٽ ۾ ڄڻ ته ڳالهه ئي ڪانه هئي، ٻئي ڏهاڙي ته لاڙڪاڻي ۾ ناپر ٿي وئي. گرم هوا وارو ماحول معمول تي اچڻ لڳو. ماڻهو وري پنهنجي ڪم ڪار ۾ لڳي ويا. ڪجهه عرصي کان پوءِ سيٺ راڌي مل کي انهن ماڻهن جي ٽولي مان ڪنهن قتل ڪري ڇڏيو. سيٺ راڌي مل جي قتل تي نه ئي افواه ٽهليا، نه ئي فرقي وارانہ فساد، نه ئي داد فرياد، نه جلوس نڪتا ۽ نه ئي وري واءِ ويا ٿي. معاملو لڳهه مٽي ٿي ويو. مان ته ائين چونديس ته خدا جي بارگاهه ۾ دير آهي انڌير نه آهي. بندن ان جو انصاف نه ڪيو ته ان جو حساب ڪتاب الله جي درٻار ۾ انهن کي ضرور ڏيڻو پوندو. آه غريبان قهر خدائي.“

لاکو کٽي باريجو کائي

بابا سائين جن دل جا سخي آهن ۽ ان سان گڏ امڙ به رحمدل، بس ڪنهن نه ڪنهن تي عنايت لڳي پيئي آهي. بابي سائين جي سخاوت جو داستان لکڻ وهان ته حاتم طائيءَ وارو داستان بڻجي وڃي ۽ شايد سندن دنيا جي ڳاڙ ڳڻين سخي شخصيتن ۾ شمار ڪيو وڃي. گهر ۾ ڪير ڪهي ايندو ته، نه، نه ڪندا پوءِ چاهي اهو دوست هجي يا دشمن، سندن ان فراخ دليءَ ۽ سخاوت واري جذبي جي ڪري اسان جي ملڪيت تي ڪيترن اهڙي ريت قبضو ڪيو آهي. جو دڪانن ۽ جاين جي مساوڙ نه جي برابر ملندي آهي. اگر مان مساوڙ جا انگ اکر لکان ته ڪيترا چوندا نالائق آهي. اڪثريت ان کي نالائقي ۽ آڱرين تي ڳڻڻ جيترا داني لاطمع انسان، ان کي سخاوت جو نالو ڏيندا. شهدادڪوٽ ضلع لاڙڪاڻي ۾ اسان جون ٻه اوطاقون آهن. هڪ گهر واري ۽ ٻي گهر جي ڀرسان ٻاهرين اوطاق ۽ ان ٻاهرين اوطاق جي لڳو ٻه جايون آهن. هڪ جاءِ جا درياني ماکوڙي مل کي 2 روپيا مساوڙ درماه تي ڏنل هئي، اها جيڪا درياني جي گذاري وڃڻ کان پوءِ ان جي ڌرم جي پيٽ جي قبضي ۾ اڃا تائين آهي. اها عورت مٺ مائٽ ۽ مڙس، ڌرم جي پاءِ خاطر ڇڏي ورهاڱي کان پوءِ سنڌ ۾ رهي پيئي. اهو ڪهڙو ڌرم جي پاءِ وارو ناتو آهي، جنهن پنهنجي خون جي رشتن کي توڙي ڇڏيو. ان جو جواب اها عورت ئي ڏيئي سگهي ٿي ڇهه روپيا مساوڙ جو انگ ٻڌي هر ڪنهن کان ڪل نڪري ويندي. ان سان لاڳيتي ٻي جاءِ هڪڙا واڻيا جهل مگسي مان لڏي آيا. تن بابي سائين جي پيرن تي ڪري پناهه گهرڻ وارين آڙين نيزارين جي عيوض حاصل ڪئي، جن کي جهل مگسي جي هندو مسلمانن منهن ڪارو گڏهه تي چاڙهي تڙي ڪڍيو هو. جاءِ حاصل ڪرڻ کان پوءِ هو پنهنجي قبضي ۾ ڪري وينا ۽ چوڻ لڳا ته مهاراج گوبي ڪرشن اسان کي پُٽ ڪيو آهي. هو اسان جو بابو سائين آهي ۽ امڙ ستي اسان جي آئي آهي، اسين هنن جي گهر ۾ ٻچن وانگر ڪم ڪار ڪندا آهيون، ان ڪري هيءَ مهاراج گوبي ڪرشن اسان کي مرڳوئي ٻچو ڪري ڏيئي ڇڏي آهي. ان تي منهنجي ڀائرن يعني سائين جي پتن بغاوت ڪئي، ڪورٽ ۾ جڏهن انهن واڻين اهو ساڳيو ئي بيان ڏنو ته جج جي ڪل جي انتها نه رهي.

خير جاءِ تي اڃا تائين انهن جوئي قبضو آهي، پر مساوڙ نه جي برابر ملڻ شروع ٿي، ٻي جاءِ تي درياني پاءِ جون اتو بيان ڪري 6 روپيا مساوڙ ڏيڻ شروع ڪئي هئي. اسان ٻارن کي ڏاڍا خار لڳندا هئا. بس چوندا هئاسين ته ان درياني کي مزو چڪائينداسين. روز اچي بابي سائين جي چمچاڳيري ڪندو هو. اچي سٿڻ، اچي بند گلي سان ڪٽڻو، جنهن ۾ سونا بٽڻ پيل، مٿي تي ڪاري وڏي توپي، جنهن ۾ وڏو اچو ڦنڦڻ ۽ ڪارو ڪوٽ، جنهن جي ڪيسي ۾ زنجير ۾ لتڪيل واچ رکندو هو. هڪ

دفعي بابو ڪونه هو جيئن ئي اوطاق ۾ داخل ٿيو گهر ۾ پاليل ڪتي کي ڪري هشي ڏنيسين. اُناش، اسان جو اُناش چوڻ، ڪتي درياني تي حملو ڪري ڏنو. رڙواڪو ٿي ويو. اسان کي بابي سائين جو ڏاڍو ڊپ هو. انهي ڪري اسين ناٽڪ ڪري درياني کي چوڻ لڳاسين، ”اسين ته ڪتي کي حملي کان روڪي رهيا آهيون. هٿ، هٿ ڪري خاموش ڪرائي رهيا آهيون.“ درياني جي ڪتن تي ٽپ ٽپان هجي، اسين ڪتي کي اُناش هٿ، اُناش هٿ پيا چٽون. ڪجهه دير کان پوءِ وائيو اسان جي چالاڪي سمجهي ويو ته هي اُناش ڪري بچ ۽ هشي ٿا ڏين. گڏوگڏ ماٺ ڪرائڻ وارو لفظ هٿ آهستي آهستي چون ٿا ائين اسان جي اُناش ۽ هٿ واري ڳالهه کلي پئي، بابي جي ڊپ ڪري ڪتي کي ڳچيءَ کان ورتوسين. ساڳئي طرح ڪنهن کان وير وٺو هوندو هو ته هرڻ جي زنجير کولي ڇڏيندا هئاسين، وڃي کيس سنگ هڻندو هو. هرڻ کي زالن سان ته خاص دشمني هوندي هئي، پويان پوتيءَ ۾ زور سان سنگ کڻي ڪپائيندو هو. مائين جو پوتيءَ سان گڏ چولو به مٿي ڪڍي ويندو هو.

هڪ ڀيري ڀٽي صاحب جو سوٽ سردار پير بخش پتو اوطاق ۾ آيو. هرڻ کي به ٿي ڪتي ڪٿي، ٿپا ڏيندو اوطاق ۾ پهچي ويو. سردار پير بخش بابي سائينءَ کي چيو: ”مهراج! هي هرڻ مون کي پسند آهي، مان ڪٿي ويندس.“ اسان ٻارن روئڻ شروع ڪيو. اسان جا منهن لهي ويا. بابي سائين چيو: ”ڪائي ڳالهه نه آهي، توهان لاءِ پيو هرڻ اچي ويندو.“ ۽ سردار پير بخش کي چيائون: هڪ شرط تي ڏيندس، اوهين هرڻ کي ڪهندا نه وعدو ڪيو. ”مهراج! اوهين خود بنگلي تي اچي ڏسجو. ڪجهه ڏهاڙن کان پوءِ ادو اتي ويو. هرڻ مچي پيو هو. اسان کي هرڻ ملڻ جو وسيلو هو. جهل مگسي ۾ هرڻ جام ٿيندا هئا. اُتي جو مڪي منومل گهر ايندو هو. اسين ان جا گر براهمن ۽ گرو هئاسين. ان ڪري جڏهن به گهر ايندو هو ته اسين ويڙهي ويندا هئاسين. هڪ هٿ ۾ اڌ رنگ هيس، جو سدائين ڏڪندو هئس. اسين چوندا هئاسين ته منومل! اسان کي هرڻ ڪپي. چوندو هو ته توهين اسان جا گرو آهيو. ڪوڙ هرڻ، دل هرڻ، هر ڀيري هڪ هرڻ ڏياري موڪليندو هو. اسان منومل کان پڇندا هئاسين ته هرڻ ڪٿان گهرائيندا آهيو؟ ٻڌائيندو هو ته هرڻي پنهنجي ٻچڙي سان گڏ جڏهن پاڻي پيئڻ ايندي آهي ته اُتي بروهي بانڊ يا پيا قبائلي لڪي ويهندا آهن ۽ هرڻي جي ٻچڙي کي پڪڙيندا آهن. هرڻي ته جان بچائي پڇي ويندي آهي، باقي هرڻي جا ٻچا پڇي ڪونه سگهندا آهن. انهيءَ ڪري انهن کي جملي وٺندا آهن. جهل مگسيءَ جو سردار محبوب علي هو ۽ اُن جا ٻه فرزند هئا، هڪ مير سيف الله خان مگسي ۽ ٻيو سردار يوسف خان، اسان جي گهر جي ڪافي عزت ڪندا آهن. سردار سيف الله مگسي جي گهر واري مائي ام تولا بابي کي ڌرم جو پاءُ ڪيو هو. بس اُن ڌرم جي پاءُ ۽ بابي جي سخي دل جو فائدو پيڻ کي ملي ويو. بابي کي چيائين: ”ادا گوئي! اهو باغ مون کي پنهنجي ڌيءَ لاءِ ڪپي. مان تنهنجي گهر گهڙي آئي آهيان. مون کي يقين آهي، پيڻ کي انڪار

نه ڪندين.“ بابو سائين ڪنڌ نه ڪڍائي سگهيو ۽ شهدادڪوٽ ۾ جيڪو سڀ کان خوبصورت باغ هو سو اسان جي ملڪيت مان تبديل ٿي معمولي رقم تي مائي ام تولا جي حوالي ٿي ويو. اسان کي بيحد ڏک ٿيو. مائي ام تولا جڏهن گهر ايندي هئي، چوندي هئي هي باغ ادا گوپي توهان جوئي آهي. پر اهو باغ اسان جو پنهنجو نه رهيو هو. ڪڏهن ڪڏهن باغ جا انب، توت، پير ۽ ٻيا ڪيترا ميوا توڪرو پرائي موڪليندي هئي. ڪڏهن ڪڏهن پاڇيون به اينديون هيون.

هتي اچڻ کان پوءِ ڪجهه سال اڳ امڙ ڳالهه ڪئي هئي ته مير سيف الله خان مگسي کي پنهنجن ڪن عزيزن قتل ڪري ڇڏيو. ٻڌي بيحد افسوس ٿيو. چوندا هئا ته ديرادن اسڪول مان تعليم پرائي هئائين. اسان جي گهر ڪيترا پيرا اچي چڪو هو. ٺاهوڪو جوان هو. اچو سلوار ڪٽڻ، ڪارو اُس جو چشمو پيل هوندو هوس. اهڙيون ڪيتريون شخصيتون هيون پر اسان جي گهر ۽ بابي سائين جي ڪافي عزت به ڪندا هئا. هارين جو اڳواڻ حيدر بخش جتوئي، مير علي بخش، قاضي فيض محمد، ممتاز ڀٽو، سردار پير بخش، ذوالفقار علي ڀٽو، محبوب علي مگسي، علي گوهر کهڙو ۽ ٻيا ڪيترائي ڪهاڙو ڇانڊيا، مگسي، ۽ بروهي زميندار ايندا هئا ۽ انهن سان سنورستو به هئو. ان پهلو تي قلم ڪڍڻ جو هيٺو وقت نه آهي ۽ نه ئي واسطو. بابي سائين جي سماجي خدمت ۽ سياسي پوزيشن جو رڪارڊ موجود آهي. لاڙڪاڻي ۾ آزادي کان اڳ لوڪل بورڊ جا ميمبر ۽ 1965ع ۾ ايوب جي دور ۾ بيسڪ ڊيموڪريٽس جو چيئرمين رهي چڪو آهي. 1965 کان پوءِ اليڪشن يا سياسي پوزيشن حاصل ڪرڻ کان ڪنارو ڪيو اٿائون. شهدادڪوٽ جون ڪيتريون عمارتون ۽ روڊ بابي سائين جي نظرداري ۽ ڪوششن جي نتيجي ۾ ٺهيا آهن. جن جو اڄ به شهدادڪوٽ جي ميونسپلٽي ۾ رڪارڊ موجود آهي. آزادي کان اڳ ٻوڏ دوران ڪيل خدمتن جي لاءِ حڪومت طرفان ڪين سوني پلي جي اعزاز سان نوازيو ويو. مطلب ته جتان لنگهندا هئا سلام سلام ڪندي هت ٽڪجي پوندو هين. جوانيءَ ۾ شينهن مرد چوندا هئن. گجگوڙ تي ڌاڙيل به هيسجي ويندا هئا. کيس ڪنهن به شخص ”اڙي“ ۽ ”واڻيو“ ڪري سڏڻ جي جرئت نه ڪئي. سڄي زندگي اچي قميص ۽ اچي پٺت يا سٿڻ پائيندا آيا. ڪڏهن ڪڏهن ته حيرانگي لڳندي آهي ته اڃا لٽا پائي ٽڪجي نه پيا هوندا؟ اُٺ تي چڙهي ٻنين تي ويندا هئا.

هڪ ڀيري ٻنين تي ويڙهو هئو. سنڀرڻ ۾ ٿوري دير ٿين. ان تي اسان اٺ واري کي چيو ته اسان کي اُٺ تي سير ڪرائي. اٺ ڄڻا اُٺ تي چڙهي ويهي رهياسين. اوهين خود اندازو لڳايو. چاهي ٻار هجن، تڏهن به اٺن جو تعداد ته گهڻو ئي آهي نه؟ اُٺ به ويچارو ماڻ ڪري هلڻ لڳو. اسان کي ته اُٺ ماڻ ڪيل لڳو پر دل ئي دل ۾ ضرور رُنو هوندو. چوندا نه آهن ته ”اُٺن اڳتي پي رنو، جڏهن ٻورا ٿئي لڏيا“ سو اُٺ به جڏهن هڪ هڪ ڪندي، پاڪڙي تي پير رکندي ٻارن جي قطارن کي ڏٺو هوندو ته ضرور رُنو هوندو. خير اٺ جي ڪهڙي حالت هوندي، اُن کي سمجهڻ اسان جي وس جي

ڳالھ ڪانه آهي. ٻارن جي قطار اُٺ تي چڙهي ويهي رهي، اُٺ ماٺ ڪري هلڻ لڳو. ڪجهه اڳتي هلياسين ته شهدادڪوٽ جي شاهي بازار ۾ دڪان اڳيان ٽين جو چاپرو هو. اٺ ته اڳ ئي ڊگهو مٿان وري اسان وينا هٿاسين، سو وڃي چاپري سان ٽڪرايو. اٺ وٺي گوهي ڏني. ڏور سان وڃي اٺ ئي ڄڻا اُٺ تان ڪلتي ڪاٽي پٽ تي ڪرياسين. پاڙي واري چوڪري جيڪا سڀ کان اڳ ۾ ويٺي هئي اُن جي نڪ مان رت نينديون ڪري وهڻ لڳو. اُن ڏينهن کان پوءِ اُٺ تي چڙهندي ڏڪندا هٿاسين. قمبر ماڻرين ۽ رانوتيءَ ۾ ٻنيون هيون. هڪ پيري سڀني کي ٻنين گهمڻ جو اچي شوق لڳو. سو پورو ٿولو اُتي پهچي ويو. ٻنيءَ تي جيئن ئي پهتاسين. هندائڻ جي ولين ۾ ڪاهي پياسين. هندائڻ جي پوک جي وچ ۾ ڪٽولو وجهي ويهي رهياسين. ول مان هندائڻا پٽي، مڪ هڻي هندائڻا پڇڻ لڳاسين. جيڪو ڪچو پيو نڪري، تنهن کي ڪٽولي هيٺان ڦٽو ڪندا پيا وڃون. اها خبر نه پئي پوي ته پنهنجو ئي نقصان ڪري رهيا آهيون مطلب ته جيئن ڏڻ ڪاهي پوندو آهي، تيئن ڪاهي پياسين. شام جي وقت ڏوڍي تي مڪڻ، چوئري لسيءَ جي ۽ اُن سان گڏ وٺ تان ڪچيون انٺيون پٽي، اُن کي اڏواڏ ڦاڪون ڪري، چير ڏيئي مصالحو وجهي، تئي تي گيهه ۾ سڪي کاڌوسين. اڄ ڏينهن تائين ياد ڪري، وات ۾ پاڻي ايندو آهي ۽ دل تڙبي اٿندي آهي. پير هيٺان وينا هٿاسين. سامهون نار هلي رهيو هو. جنهن جي ڪنگرين مان پاڻيءَ جي ڪرڻ تي دل لپائيندڙ جمنڪاراچي رهي هئي. پاڻي اُچون ڏيندو ٻارن ۾ وڃي رهيو هو. ڏاندن جي اکين تي ڪوپا چڙهيل هئا، ڪجهه دير اسان به نار هلائي، سانجهي ڌاري ٽانگي تي ڳوٺ ورياسين، اُن منظر کي ياد ڪري اڄ به دل تڙبي اٿندي آهي. شايد ڪجهه سمجهه هجي ها ته ان خوبصورت ماحول ۽ نظاري کي پنهنجي قلم سان چڱي طرح چٽي سگهان ها. اها ڏندلي ياد ذهن ۾ ويڊ وجهندي آهي. ٻنين تان سارين جون گاڏيون پر جي اينديون هيون. هڪ ڪوئي ڇت تائين پر جي ويندي هئي. مستيءَ ۾ اچي سارين تان ٽپا ڏيندا هٿاسين. ان سمجهه کان بي خبر ته اسان جي راند روند سان ڪيترو نقصان رسي رهيو آهي. اڌ ساريون لتن ۾ خراب ٿي وينديون هيون ۽ وارن ۽ ڪپڙن ۾ ساريون ڇپجي وينديون هيون. سارين سان گڏ جيڪو پلال ايندو هو اُهو گائين لاءِ رکندا هٿاسين. هڪ پٿاري ته پنهنجو ڪير پاڻ پي ويندي هئي. اوهان کي ٻڌي حيرانگي لڳي هوندي، ساڳيو ئي حال امڙ ۽ ابي جو به هو اُهي به چوندا هئا ته اسان هيءَ نظارو پهريون ڀيرو ڏٺو آهي ۽ اسين به تاڙ ۾ وهندا هٿاسين ته ڪير لاهي ڏهون. جڏهن به ڪو ڪير ڏهندو هو ته ڪير چاڙهي ويندي هئي. اسين لڪي وهندا هٿاسين. بالٽي هٿ ۾ هوندي هئي، جيئن ئي ڪير پيئڻ لاءِ لاهيندي هئي ته اسان جي وڏي پيٽ ۽ پاءُ نوڙيءَ جو ڍنگ وجهي، ڪير ڏهڻ شروع ڪندا هئا. کانءِ جو پورو جسم ڏڪڻ لڳندو هو. اڌ ڪير ته چاڙهي ويندي هئي باقي ٿورو ڏهي وٺندا هٿاسين.

هڪ پيري گائين جي ڌڻ ۾ ڪي شاهينگ، اسان جي پتاري ڪاهي رمندا رهيا. سانجهيءَ جو وٺ سٺ ٿي وئي. امڙ شهر جي زميندار کي چيو ته اسان جي پتاري واپس ڪرايو. انهن کي ڪيترن پاتاريدارن جي ڄاڻ هئي. انهن چيو ”پايي! اسين توهان کي ان ڳئون جي بدران ٻي ٿا ڏيون، اوهين ناراض نه ٿيو.“ امڙ چيو: ”ادا توهان جي هوندي، اسان جي پتاري ڪاهي وڃن. شرم جهڙي ڳالهه آهي. اها اسان جي ۽ توهان جي به گهٽتائي آهي.“ چور اسان جي تر جون گايون ڪٿي راتورات بلوچستان، پهچائي ڇڏيندا هئا. دراصل منڊو فضلو ڌنار چورن سان ملتو هوندو هو. وڏي مشڪل سان ڳئون واپس ورتيسين. ٿڪ لعنت ڪري ۽ مُرشد جي گهر جي ڳئون چورائڻ جو واسطو وغيره ڏئي، ڪنهن نه ڪنهن طريقي سان ڳئون واپس آئي. شهدادڪوٽ شهر ۾ اڄ ڏينهن تائين ڪنهن جي همت نه ٿي ته اسان جي ۾ گهري چوري ڪري، اڪثر واڻين جي گهر ۾ چوريون ٿينديون هيون. اسان جي گهر جو ڪڙو اهڙو هو جو ڌڪ هڻڻ سان ڪلي پوندو هو ۽ اڌ رات جو به ڪنهن کي اچڻو هوندو هو ڌڪ هڻي يا هٿ وڃي ڪڙو لاهي ايندا هئا.

هڪ پيري جهل مگسيءَ ڀرسان باريجن جو ڳوٺ هو. اُتان جا واڻيا لڏي اچي واڙي واري پٽ ڀرسان گهر ۾ رهيا هئا. ڪنهن کي خبر پئي ته انهن وٽ پئسو ڌوڪڙ سون گهڻو آهي. سوانهن جي پٽ ٽپڻ لڳا، گائين وٺي رانيات ڪيا. چور کي ٻي ڪا واھ ڀڄڻ جي نه ملي سوان وٺي اسان جي واڙي ۾ ٽپو ڏنو. اسان جي ڀائرن ۽ بابي سائينءَ چور کي پڪ وڌو. پاڙيواري باريجن جي مائي به ٿڪ لعنت هڻڻ لڳس. بس چور جي حالت اهڙي هُجي جو ”مروٽان موت ملوڪان شڪار“ ايتري قدر جو زالون ۽ ٻار به ڌڪ ٻُجو هڻڻ لڳس ۽ هونئن باريجن جون زالون مردن کان به وڌيڪ همت واريون آهن.

جهل مگسي طرف لاکي جو هڪ گرم پاڻيءَ جو چشمو هو. وهنجڻ سان ڪيتريون بيماريون ڦٽ ڦڙٽيون لهي وينديون هيون. پري پري کان ماڻهو اچي اُتي سنان ڪندا هئا. باريجن ۾ چار پنڃ واڻين جا دڪان هئا. جيڪي لاکي تي ويندا هئا، سي واڻين کان سودو سازي وڪڻنديون هيون مسلمانن کي ٻئي رقم تي سودو وڪڻي خوب ناڻو ڪمائيندا هئا ۽ جيڪا جمع پونجي هوندي هئي، اُتي جا ڌاڙيل اچي واڻين کان ڦري ويندا هئا. پر عورتن کي هٿ نه لائيندا هئا. باريجاڻين جي اهڙي حالت هئي جو ”پٽيندي ئي پيٽ، وٺي ڄمار ڄت جي.“

جڏهن ڦرلٽ ڪرڻ ايندا هئا ته عورتن کي چوندا ”امڙ پيٽ اُتي اوهين پاسيرو ٿي وڃون“ پوءِ مردن کان مال پونجي ڪسيندا هئا. جيڪا سوڍي ساريءَ ۾ ٻئي رقم وٺي ڪمائيندا هئا. اها رقم ڌاڙيل اچي ڦري لتي ويندا هُين ”ڌوڙ ڌاڻيون، پٽين نايائون.“

هڪ پيري جڏهن اُتان جي مُڪي جي گهر ۾ داخل ٿيا ته انهن جي گهر جي عورت جنهن کي دادلي ماءُ سڏيندا هئا، ڪوئي اندر هئي. سندس ڏير ڊڪون پائيندو اندر گهڙي آيو. ڊپ وچان دادلي ماءُ جي ڀرسان جيڪا ڪت هئي، تنهن هيٺان اچي لڪو. دادلي ماءُ خارن وچان چيس ”مرد ماڻهو ٿي“

عورت وٽ اچي پناهه ٿو وٺين ” واڻيو پنهنجي جان بچائڻ لاءِ آيو هو. عورت ڪري بچي ويو. ڌاڙيل عورت کي ڏسي اُتان هليا ويا. اُن تر ۾ اها چوڻي مروج هئي ته ”لاکو ڪٿي، باريجو ڪائي“ لاکي تي ماڻهو چشمي مان سنان ڪرڻ ايندا هئا ۽ باريجن ۾ جيڪي چار پنج دڪان هئا، تن جي خوب ڪمائي ٿيندي هئي. ڪجهه عرصي کان پوءِ واڻين جا اُهي چار پنج گهر لڏي اچي شهدادڪوٽ ۾ وينا زالون ڪچي سون سان جُنجميل هيُن. اسان کي به اُنهن جي اُتي رهڻ سان ڏاڍو فائدو هوندو هو. ڪنهن نه ڪنهن هٿان هٿ بدڙي موڪليندا هئا. ڪڏهن سڻا گج ۽ فدا ناهي موڪلينديون هيون، اهڙي طرح ڪاٺ پيئڻ جون هٿ بدڙيون، جهل مان جڏهن لاري ايندي هئي ته اسان لاءِ ضروري اينديون هيون. حالانڪ اُهي قيمت جي لحاظ کان چند روپين جون هونديون هيون. پر سڪ ۽ قرب سان موڪلڻ واري شيءِ بي بها هوندي آ. جهل مگسيءَ جي مُڪيءَ منومل جي گهر ۾ اسان جي گهر جي سڀني پاتين جون تصويرون رکيل هونديون هيون، جن کي هر روز صبح جواڻي پوڄيندا هئا. اڄ ڪلهه جي دؤر ۾ تصويرن جي اهڙي صدق ۽ عقيدتي سان عبادت ڪرڻ بناوٽ لڳندي آهي. پر اُنهن عقيدتمندن ۾ بناوٽ نه پر سچائي هئي. هنن جي گهر جو ست ئي پيڙهيون اسان جي گهر جي پاتين کي گرو ڪري مڃينديون آيون هيون. هُن دور ۾ به اُنهن ۾ اهوئي عقيدو هو گهران پاڻي پڙهائي، بوتل ۾ ڪٽي ويڇڻ ٻارن کي پيئاريندا هئا. شادي مراديءَ ۾ گروءَ جي چوڻ کان سواءِ ڪجهه نه ڪندا هئا.

امڙ کي هڪ پيري جهل مگسيءَ جي مُڪيءَ منومل جي پٽ جي شادي جي نيند ڏني وئي. جڏهن لاري تان امڙ جهل مگسيءَ جي اڏي تي لٽي ته اڳ ۾ ئي بئنڊ باجن جو انتظام هو. سڄو ڳوٺ گريباڻيءَ جي درشن ڪرڻ لاءِ ڀرتجي پيو. جنهن ڪٽ تي امڙ کي فراسي وجهي وهڻ لاءِ ڏنائون، اُن جي واڙڻ تي بيو ڪير نه وهندو هو. امڙ گهڻوئي چين ته سڀ انسان برابر آهن اوهين فرق چوڻا ڪريو؟ هنن جواهوئي جواب ”اوهين ڪٿي، اسين ڪٿي. اوهين ٿيا گرو برهمڻ. توهان جي هٿ ۾ سونو ڪٽوڙو آهي.“ چرچي وچان اسان جو وڏو ڀاءُ چونڊو هو ”اڙي امڙ چپ ڪريو ته ڪٿي سونو ڪٽوڙو چور نه ڪٽي وڃن“ مطلب ته گهر جي هر هڪ پاتيءَ کي پيرين پوندا هئا. جهل مگسيءَ جي زالن جي ڳالهائڻ جو انداز ئي نرالو هو. چوشاڪڻ، اڙي منيس، کوڙ دل وغيره وغيره اهڙن لفظن جو استعمال عام ڪنديون هيون.

ڪجهه مهينا اڳ هتي دهليءَ ريڊيو تي قمبر تعلقي جو هڪ دوداڻي واڻيو آيو مان سنڌي يونٽ ڏي مٿي لفت ذريعي وڃي رهي هيس. اُهو واڻيو پتو ڪندو لفت جي ڀر سان اچي مون وٽ پهتو. پڇيائين، ”هتي مهراج گوپي ڪرشن جي ڌيءَ ڪم ڪندي آهي ڇا؟ مون کي مهراج جي نياڻيءَ جو درشن ڪرڻو آهي.“ مون چيو مانس ته ”مهراج جي ڌيءَ ته مان آهيان.“ دوداڻي واڻيءَ نه ڪئي هر نه ٿي. منهنجي پيرن تي ڪري پيو. مان چرڪجي ويس ته ڪٿي منهنجا آفيسر يا ٻيا

ساٿي نه ڏسن. جيڪو انهن جي ليکي ناتڪ ۽ انهن سڌن سادن واڻين لاءِ پنهنجي گرو براهمڻ جي نياڻيءَ جي عزت احترام ۽ عقيدتي وارو جذبو آهي.

هت ٻڌي چوڻ لڳو ”پيٽ! اوهان کي نوڪري ڪرڻ جي ڪهڙي ضرورت آهي؟“ اکين ۾ پاڻي تري آيس. چيائين ”مهراج جي ڌيءَ تي ڪري ٻين جي نوڪري ڪري رهيا آهيو.“ مون چيو مانس: ”نوڪري ڪرڻ ۾ هرج ٿي ڪهڙو آهي، ڪم ڪرڻ ڪا بري ڳالهه نه آهي.“ اهڙوئي هڪ ٻيو واقعو هتي پيش آيو. سنڌ مان هڪ واڻياڻي آيل هئي. مان صبح جو آفيس وڃڻ لاءِ تيار ٿي رهي هيس چيائين: ”پيٽ! مون کي ڪپڙا ڏي ته استري ڪري ڏيان.“ مون چيو مانس ”استري ته ڪپڙا مون ڪري ڇڏيا آهن.“ حيرت وچان چيائين ”هيءَ سوتي چر جا ڪپڙا پائي ويندا؟“ توهان جون ٻانهون به ٻٽيون آهن.“ جڏهن شهدادڪوٽ ۾ هوندا هئاسين، تڏهن ننڍي هوندي کان ئي تنهي پيئرن جي هٿ ۾ ڪچي سون جا ڪنگڙ هوندا هئا. هتي اچي لاهي ڇڏياسين. واڻياڻي جڏهن ڳوٺ شهدادڪوٽ وئي ته اهو داستان هر هڪ کي ٻڌايائين ته ”مهراج جي ويچارين ڌيئرن جا تمام برا حال آهن. ٻانهون ٻٽيون ۽ سوتي ڪپڙا پيون پائن.“ اها خبر امڙ تائين به پهچي وئي. مطلب ته ڪيترين کي افسوس ٿيو ڇو جو اُتي جا واڻيا ۽ واڻياڻيون سون ۽ ريشمي ڪپڙي پائڻ تي ئي زندگيءَ جي اعليٰ معيار جو اندازو لڳائيندا آهن.

سنڌ ۾ هاڻي پڙهڻ لکڻ جو رواج ٿيو آهي، اڳي پڙهائي ايتري ڪانه هئي. ڪي ڪامورن جا، وڏن زميندارن جا ٻار پڙهندا هئا، ڇوڪريون ته بلڪل نه جي برابر پڙهنديون هيون. اسان جي پڙهڻ تي ڪيترن کي اعتراض هوندو هو ۽ ڪيترا ڄڻا ته ابي تي زور آڻيندا هئا ته ڌيئرن کي نه پاڙهيو پر امڙ چوندي هئي: ”اسان جا مت مائٽ سڀ پڙهيل آهن، مان خود پڙهيل آهيان. منهنجون ڌيئر گهٽ ۾ گهٽ مئٽرڪ تائين ته پڙهن.“ ڏٺي جو شڪر آهي ته ڀل ۾ بي-اي پاس ڪئيسين، نه ته حالتون مئٽرڪ پڙهڻ لاءِ به سازگار نه هيون. هڪ ڀيري جهل مگسيءَ جو مکي منومل گهر آيو. پيءُ کي چيائين ”مهراج! تمام گهڻو ٿو پڙهين. جڏهن ڪ هو صرف پنجين درجي انگريزيءَ ۾ پڙهي رهيو هو. اسان کي ڪل اچي وئي، اسان چيو ”منومل! هن ست درجا سنڌيءَ جا، پنج انگريزيءَ جا، هڪ سنسڪرت جو ۽ چار درجا هنديءَ جا پڙهيا آهن.“ لڳو آڱرين تي ڳڻڻ، چيائين ”اي ادا! سترهن درجا پڙهي ويو آهين، مهراج سائين ڪوڙ آهن، دل آهن ۽ هاڻي اڳتي نه پڙهجانءِ.“

اسان سڀني جي پڙهائي تي ڪافي اثر پيو ڇو جو اسين هندستان متن مائٽن سان ملڻ ايندا هئاسين. انهيءَ ڪري وچ ۾ پڙهائي جو سلسلو ٽٽندو رهيو. واڻين جي ڇوڪرن جي پڙهائيءَ ۾ رنڊڪون نه پيون ۽ اهي تڪا هوندا هئا، پر اسان جا ماءُ پيءُ پڙهيل هئا، انڪري اسان کي ايتري ڏکيائي ڪانه ٿي. رول نمبر پاس واري فهرست ۾ اچي ويندو هو. خاص ڪري مون ۾ شروع کان وٺي اهو احساس هو ته ناپاس نه ٿيان.

لاڙڪاڻي ۾ هڪ پيري خديجا قاضي انوبجيليٽر (Invigilator) هئي. تنهن وڏي مدد ڪئي. اُن جي مسڪراھٽ ۽ دلآسِي، پيپر ڪرڻ ۾ وڏي مدد ڪئي. مسلمان عورتون ساڙهيون گھٽ پائينديون آهن پر خديجا قاضيءَ کي سوڻي ساڙهي پتي سان پيل هئي. ڏاڍي ٺهي پئي، برقعو هن وٽ ڪونه هو. چوڪرين کان برقعو وٺي، گهر پائي ويندي هئي ۽ پوءِ واپس ڏياري موڪليندي هئي. لاڙڪاڻي ۾ مهاجر چوڪريون هونديون هيون ۽ سنڌياڻيون تعليم واري محڪمي ۾ گھٽ هونديون هيون. هندو چوڪريون اسين ٿي هيون سين، مان، منهنجي پيٽ ۽ هڪ ٻي چوڪري، منهنجي پيٽ جو گهر طرف لاڙو وڌيڪ پڙهڻ طرف گھٽ هو.

ٻي هندواڻي چوڪري ڪتابي ڪيڙو هئي، نڪ ۾ ڪوڪو ٻه چوٽيون ۽ مٿي تان پوتي ڪڏهن ڪين لاهيندي هئي، ۽ آئون شرارتي چوڪرين جي گروه مان هڪ هيس. ڪپڙي لٽي ۾ PIA جي Air Hostess سان مقابلو هوندو هو. ان شرارتي ٽولي ۾ واحد هندواڻي هيس. ڪنهن جي مجال نه هئي، جو واياڻي ڪري سڏ ڪري، اڪثر ٻي هندواڻي چوڪريءَ کي مهاجر چوڪريون پریشان ڪنديون هيون، مهاجر چوڪريون ڪتر هيون. اُن چوڪريءَ جو نڪ ۾ دم ڪري ڇڏينديون هيون. مون کي واياڻي يا مهتيڻي چوڻ جي ڪنهن جي مجال نه هئي، چوڄوانهن کي ڄاڻ هئي ته خار لڳا ته پڪ وجهي ڪيرائينديسان. هڪ زمينداري خون، ٻيو ڳوٺ جا گيهه مڪڻ کاڌل هئا. جيتوڻيڪ گوشت خور نه هئاسين. دال کائيندڙ هئاسين، پر للڪارڻ جي همت ڪنهن ۾ ڪانه هئي. پنهنجو اصول هو ”پروچڪوپلٽ ڪرڻ.“

هڪ پيري انگريزي Debate رکي وئي. سڀني کلي چيو ته هنن جو ٽولو ته گھمڻ گھٽڻ وارو آهي، هي ڇا Debate ۾ بهرو وٺنديون. پر مون ان للڪار کي قبول ڪيو. پنهنجو نالو Debate لاءِ لکايو. سڀني کي غلط فهمي هئي ته هن جا هٿ پير ڏڪندا، پر جڏهن Debate جو وقت آيو ۽ ميدان ۾ مون پير پاتو ته خاموشي ڇانئجي وئي، پهريون انعام مون کي پلٽ پيو. جنهن کي مهاجر چوڪريون واياڻي سمجھي نظر انداز ڪيو. اُن واياڻيءَ پروچڪوپلٽ ڪري پهريون انعام حاصل ڪيو. ساڳيءَ طرح هڪ جلسو هو. اُن ۾ شرڪت ڪرڻ لاءِ هڪ اهڙي چوڪريءَ جي ضرورت هئي، جنهن کي رات جو ڪردار ادا ڪرڻو هو. ڪردار کي خوبصورتيءَ سان نڀاڻڻو هو. لاڙڪاڻي ۾ منظور آرائين وڏو ٺيڪيدار هو اُن جي سالي ڊرامي لاءِ چوڪرين جو انتخاب ڪري رهي هئي. نجما آڀا کي اهڙي چوڪريءَ جي ضرورت هئي، جنهن جو قد بت، بيھڪ ٺاهوڪي ۽ وار ڊگھا ۽ ڪردار ادا ڪرڻ وارا چھري تي تاثرات عيان هجن. نجما آڀا مهاجر هئي. هن سڀني چوڪرين کي نظر انداز ڪندي منهنجو انتخاب ڪيو. جنهن تي غير سنڌي ۽ ٻين چوڪرين کي خار به لڳا ۽ مون کي حيراني ۽ خوشي به ٿي. ناٽڪ ۾ منهنجي ٿي ڪردار کي ساراھيو ويو. فنڪشن واريءَ رات جو جڏهن ڪاري زريءَ واري لباس ۾ چانديءَ واري گوٽي سان ستارن سان جڙيل لباس ۾ رات جي

ڪردار ڪرڻ لاءِ Stage تي پهتس ته خود منهنجي امڙ مون کي نه سڃاتو. اها منهنجي ڪردار ادا ڪرڻ ۽ نجما آڀا جي انتخاب جي ڪاميابي هئي. دوستن ۽ دشمنن داد ڏنو. اُهي يادگار تصويرون مون وٽ اڄ به موجود آهن.

آپ نه پلي ڏوجهان متيان ڏيو

سماج جا ٺيڪيدار سماج جي اوڻاين کي پاڙتون پٽڻ بجاءِ افواهن کي هوا ڏئي اوڻاين کي تهاڻين مضبوط ڪندا هئا. سرپنڻج، ها چار چڱا، جن سماج کي سڌارڻ جو ٺيڪو ڪيو هو. مڪي ۽ سينيون آپ نه پلي ڏوجهان متيان ڏيو واري ڳالهه هئي ڪنهنجي پٽ ورائي ڏسڻ بدران ٻين جي عزت تي وار ڪندا هئا ها. اڄڪلهه اهو ته دنيا جو دستور آهي. مينهن چوي ڳانءِ کي هل پڇ ڪاري. بس ستي ٿي سيڙائي لنڊي ٿي لاڏ ڪري سماج جا اهي ٺيڪيدار مڪي ۽ سيٺ چار چڱن جي گهرن ۾ جنم وٺڻ سان پنهنجي خاندان جي نالي ناموس سان گڏ پنهنجي جنم ڪندليءَ ۾ عزت تي حملي ڪرڻ وارو وار ڏئي وٽان پنهنجي گهرن سان گڏئي لڪائي آيا هئا. پنهنجي مرتبي ۽ سرپنڻجي جو مڪمل فائدو وٺي اهي نام نهاد سماج جا ٺيڪيدار پاڻ کي پاڻ سرپنڻج ڪوٺائڻ وارا معصوم غريبن کي انهن چئن چڱن جي درٻار ۾ پيش ڪندا هئا ۽ انهن هٿيار بندن جي توپي اڇاليندا هئا. ۽ انهن کي جاتيءَ تي داغ لڳائڻ جو الزام لڳائي جوابدار ۽ تلاهي ٺهرائيندا هئا.

اهو سلسلو اها درٻار ڪنهن نه ڪنهن چڱي مڙس جي اوطاق تي چلم چڪڻ جي روايتي رسم سان شروع ٿيندي هئي ڪنهن تي الزام هڻندا هئا ته تنهنجي پيٽ جي چال چلت ٺيڪ نه آهي ڪنهن کي نصيحت ڪندا هئا ته تنهنجي ڌيءَ اوسر کاڌي آهي جلدي پرڻاءِ پوءِ چاهي چوڪرو انڌو هجي يا پوڙهو يا وري انن ٻارن جو پيءُ مطلب ته ڪنوارو ويا گهر ۾ وهارڻو نه آهي. ڪيترا مت جا موڙها ۽ ڳنڍ جا ڳوڙها سماج جي ٺيڪيدارن کان ڊڄي وڌاتا جو ليڪ سمجهي فيصلو ڪندا هئا. هونئن به اسين ماحول، زماني جي گردش، مت مائٽ، سماج ۽ پنهنجين ڪمزورين ڪري وڌاتا جو ليڪ سمجهي چوندا آهيون ”جن لکيوڙي منهنجو انگ اديون قلم کان کاڌي وڃان“ يا وري ”ڌني ڪا ماءُ سورن جي پينگهي منجهه لولي الا!“ چئي، خاندان ۽ سماج جو ڏر رکي ڏکڻ سڪن کي گلي لڳائي ڇڏيون يا وري ان زندگيءَ کي پنهنجو رهبر بڻائي ڇڏيون. اهڙين حالتن جو شڪار اڪثر ڪير نه ڪير بڻجن ٿا. ايتري قدر جو شينهن مرد به سماج جي ٺيڪيدارن مڪين ۽ چئن چڱن ۽ دنيا جي آڱرين کان ڊڄي فيصلو وٺندا هئا، چاهي پوءِ انهن عزت جي علمبردارن جي خود گهر ۾ کات لڳل هوندو هو. ڪنهنجي ننهن ڏير سان ٺهيل هوندي هئي، ڪا سهري سان، ڪا منشي سان، ته ڪا گهران پڇي ويندي هئي. هتي اهڙن جي نالن ڏيڻ کان ڪنارو ڪريان ٿي. ”ڳڙ ڄاڻي ڳڙ جي ڳوڙي“ انسان خطائن جو گهر آهي. تلاهي ٺهرائڻ وارو بندو نه بلڪه خدا آهي. ڏئي در گناهه گارن جي قطار مان پاڻ کي ڇڏائڻ جي ناڪام ڪوشش ڪرڻ بي سود جدوجهد ۽ جنگ ۾ ڪوڙي فتح پائڻ جو ناتڪ ڪري دل ٽي دل ۾ بي انتها خوشي

ٿيندي آهي، ته انهن گناهه گارن جي فهرست ۽ دائري کان ٻاهر آهيان. پنهنجي حماقت ۽ بناوت تي ڏک نه بلڪه خوشي جو احساس ٿيندو آهي. هر انسان گناهگار آهي، پر اگر انسان جو گناهه کان پلاند آجوهجي ته اهو انسان نه پر فرشتو سڏجي ٿو. جيڪي ٻين کي نصيحتون ڏيندا هئا سي خود بدڪاريءَ ۽ بدچلنيءَ جو شڪار هئا. ٻيو ته شهداد ڪوٽ جي پنگياڻي، نالون ٿي ڏيان، جنهن هڪ عزت دار سان شادي ڪئي آهي. اُن جا ڪيترائي عاشق هئا. جنهن حقيقت کان ڪوبه انڪار نه ڪري سگهندو. انهن عزت دارن جي عزت بچائڻ لازمي به آهي ۽ فرض جي تقاضا به، ڌرمي ۽ مذهبي اسٽان پٽ اهڙن افواهن جو اڏو هوندا هئا. ان معاملي ۾ زالون به پنهنجي ڪونه هيون ”ڏاچي ڏهه ته توڙو هڻي تيرهن“ ڪا چوندي هئي ته منهنجو مڙس منهنجي ماءُ يعني پنهنجي سس سان ٺهيل آهي. ڪا چوندي هئي، ڏيرياڻيءَ کي ڏسي ٿريو پيو ٿري. مطلب ته ”ڳڙ ڄاڻي ڳڙ جي ڳوٺري“. امڙ وٽ اچي روئڻا روئينديون هيون. ٻيو ته مڙس تي جادو ٿوئا ڪرائينديون هيون. ملان ۽ بيبين کان تعويذ وٺي ٻيون پائينديون هيون. ڏونگين فقيرن وٽ اولاد جي آس ۾ سڀ ڪجهه لٽائي اندر جون مڪون اندر ۾ هڻي واپس ورنديون هيون. هڪ اهڙو ئي پهتل درويش شهدادڪوٽ ۾ آيو. جنهن جي چڪر ۾ ڪيتريون هندواڻيون، شيخياڻيون ۽ مسلمانين ور چڙهيون، ڪجهه عرصي کانپوءِ اُن پهتل پير کي ڪوئيٽا بلوچستان ۾ پوليس هٿڪڙيون وجهي، سڄي شهر ۾ گهمايو.

ڪاش اسان جي عورتن کي عقل اچي. ان اندو وڌو ۽ پراڻي پچار واري ناسور کان نجات حاصل ڪن. هڪ ڏهاڙي هڪ عورت امڙ وٽ آئي چيائين: منهنجو مڙس وقت به وقت پنهنجي پاڙي واريءَ سان ويٺو آهي. امڙ پئي سڀني کي سمجهائيندي هئي ۽ دلجاءِ ڏيندي هئي ۽ هدايت ڪندي هين ته مڙن تي شڪي نظر رکڻ سان ڪم تهائين بگڙجي ويندو. ان ڪري اهڙين ڳالهين کي نظر انداز ڪري ڇڏيو. اجايو ٻين جي خاطر پنهنجو ٺهيل ٺڪيل گهر تباهه نه ڪريو. پڙهيل لکيل شهري چوڪرين تي طنز ڪرڻ کان مڙن ڏيئون نه هيون، پر خود انهن کان به هٿ اڳتي هونديون هيون. اسان جي گهر ۾ ڪوهه آهي. اُتي اوڙي پاڙي جون واڻياڻيون اچي کار جاتين ڏوئينديون هيون. امڙ کان اچي اجازت وٺنديون هيون. امڙ ڪار جي ٽينن ڏوٽ جي اجازت ڏيندي هين. پر سنان پاڻي ڪرڻ تي پابندي ۽ 144 قلم لاڳو ڪندي هين. امڙ چوندي هين. ڪپڙا ڏوٽو پر سنان وڃي پنهنجي گهر ڪريو. ڪٽو ململ جو سٺو ململ جي، پورا ڪپڙا پڇي ويندا هين. جنهن مان اڌ جسم جي نمائش ٿيندي هين. خير اهو ته ٿيو اسان جي گهر جي چار ديوارين اندر. پر ڪيتريون ته شهدادڪوٽ ۾ ڪو ننڍي پاڻيءَ جو واهه وهندو هو ۽ جنهن ڀرسان ريل جو بند ۽ ٿورا پر پريان باغيچا شروع ٿيندا هئا، اتي به مايون ڪپڙا ڏوٽ وٺنديون هيون. اسين به ننڍا هوندا هئاسين ته شوق سان پاڙي وارين سان گڏ سوئتي داٻڙو ڪٽائي، ڪور تي مستي مارڻ ويندا هئاسين، اُتي به انهن مائين جو اهڙو ئي حال هو. ڪپڙا ڏوئيندي ڏوئيندي، اڌ جسم جي نمائش ٿيندي هين. شاباس سنڌي

مسلمان جي شرافت کي ڏجي، جو ڪنارو ڪري هليا ويندا هئا. خير پنج ئي آڱريون برابر نه آهن، ڪي نظرون بچائي ڏسندا، ڪلندا، مخول ڪندا لنگهندا هئا. اها خبر جڏهن بابي سائينءَ وٽ پهتي ته پوءِ واڻياڻين جو ڪور (ننڍو واه) تي وڃڻ بند ٿي ويو. يا اسان جي گهر اچي ڪوهه تي ڪپڙا ڌوئينديون هيون يا وري پنچائتي ڪوهه تي. ڪجهه عرصي کانپوءِ گهرن ۾ سرڪاري مني پاڻيءَ جا نلڪا لڳا. تنهن کانپوءِ وڃي اهو سلسلو بند ٿيو.

شادي غميءَ ۾ پير پير جو به ڏاڍو شوق هوندو هُئَن. پوءِ چاهي رستو ڌٽ پرت يا پاڇي وغيره جو هُجي يا نه هُجي. پير پير کان وڌيڪ روشن هوندو هُين. ڀڳوان سُڪ ڪري، شل نه ڪٿي ڪا غمي ٿئي. پنچائتي ٽهليو سڌ تي مس نڪرندو هو ته سڀ اتي پهچي وينديون هيون. زالون ته ضلعي واري گهر جي ڀاتين کان وڌيڪ پار ڪڍي روئينديون هيون. پراڻي تڏي تي، پنهنجي مثل سسَن، سهري يا ڏير ڏيرياڻيءَ جا پار ڪڍي اوچنگارون ڏيئي، پوتيءَ سان نڪ اگهي پيون روئينديون. بس ڪجهه دير کانپوءِ پار بند ڪري منهن کولي پوتيءَ سان نڪ رڳڙي، اُتي جواتي پراڻي پچار کي لڳي وينديون هيون، ”اهي ئي لاتون اهي ئي چڱهه“.

جڏهن اسان جو ڏاڏو سائين گذاري ويو ته تڏي تي اچي پار ڪڍي روئڻ لڳيون ۽ زوريءَ امڙ کي چوڻ لڳيون ته پار ڪري رو. هڪ واڻياڻيءَ امڙ جي رڻي کي چڪ ڏيئي، امڙ جو منهن ڍڪيو. امڙ کي منهن ڍڪڻ ۽ پار ڪڍڻ جي عادت ڪانه هئي. امڙ ست ڏئي رڻو منهن کان پري ڪيو. امڙ کان وڌيڪ پيون پار ڪڍي ڪري روئڻ لڳيون. امڙ کي پاڪر پائي، ڏاڏي سائينءَ جون ڳالهيون ياد ڪري اوچنگارون ڏيئي روئڻ لڳيون. امڙ جي اکين مان صرف ڳوڙهن جي ڌارا جاري هئي، ساڳيو حال اسان ٻارن جو به هو. امڙ کين چيو ”ٻاراڳيئي پریشان آهن. مهرباني ڪري پار نه ڪڍو نه ته ٻار بيمار ٿي پوندا.“ تڏهن وڃي مائين ماڻ ڪئي. انهن جي دل ڌاريندڙ پارن تي گهر جا پاتي ڪڪا وڪا ٿي رهيا هئا. بس ڪجهه گهڙين کانپوءِ وري ڳالهين ۾ لڳي ويون. مطلب ته مائون هر ڳالهه ۾ اڳ آڱريون هونديون هيون. چاهي شادي مُراڌي هجي يا جڻين جا لاڏا هجن. يا وري ڏڻ وار هجن. تڏڙيءَ تي دل کولي ڏاءُ هڻنديون هيون. ٻن تن واڻياڻين جي گهر ته ڪافي وڏو پڙ هوندو هو. ڪٿي روپيو اچڻ هوندي هئي ته ڪٿي پنج. ڪٿي ڪٿي ته سؤن تائين اچڻ ڪنديون هيون. ڪي وري بلڪ تي اچڻ ڪنديون هيون. جن وٽ پئسو ڪونه هوندو هو سي بادامين تي راند ڪنديون هيون. سڀني کي تڏڙيءَ تي جوڻا ڪندي ڏسي اسان جي دل سرڪندي هئي، پر امڙ ۽ ابو تڏڙيءَ جي اچڻ کان اڳ ئي پئسا ڏوڪڙ يا خرچي ڏيڻ بند ڪري ڇڏيندا هئا ۽ چٽاڻي ملندي هئي ته اگر ڪٿي تاس ڪندي ڏٺو ويو ته هڏ گڏ ڀڄي ڇڏيندا سونو. دل پئي سرڪندي هئي. پوءِ پيا الڳ الڳ گهرن ۾ لڳل ٽڪريون ڏسڻ ويندا هئاسين. سڀئي زالون پيون ڪرڙين نظرن سان ڏسنديون هيون. ڪنهن جي اڳيان ويهي تري ڪوڙيندا هئاسين ته ڪاوڙ ملندي هئي، ”تري نه ڪوڙ مان هارائينديس“ پتن

سنن نه اچڻ تي خاصي دٻ ڪينديون هيون، هڪ هنڌان ڏڪو ملندو هو ته ٻئي هنڌ ٻي ڏڪو ڏيندي هئي، ته ٽينءَ جي ڀر ۾ وڃي وهندا هئاسين.

اسان جو پاءُ اشوڪ ڪوئيٽا ۾ نوڪري ڪندو هو. اشوڪ چڱو چلتو پڙو هو. هن وقت اسپين ۾ آهي اسان تي ڪافي اثر رسوخ هوس. خبر هئس ته چغلي لڳڻ جو امڪان گهٽ آهي انهن عورتن سان گڏ اهو به تاس ڪيڏڻ ويهي رهندو هو. اسين خرچي جي لالچ تي گهر ڪونه ٻڌائيندا هئاسين، اشوڪ جي اها ساعت گهڻي هئي هميشه ڪٽندو هو. صرف ڏهن ويهن رپين سان راند شروع ڪندو هو. سوئو تائين ڪتي اٿڻ لڳندو هو. ته زالون زوري پڪڙي ويهارينديون هيون، ته اڌ ۾ نه وڃ، سڀني جا پئسا ڪٿي ٿو پڇين، پر بابي سائينءَ جو نياپو پهچي ويندو هو. ته اشوڪ ۽ ٻار ڪٿي به هجن ڳولي وٺي اچون، ٻارن جو گهر کان ٻاهر ۽ غير حاضري جو مطلب جو اچي تڪرين تي وڃڻ. بابي جي نياپي پهچڻ تي اسين سڀ ائين پڇندا هئاسين جيئن ڪاريءَ هيٺان ڪانءُ. زالون به ڊپ وچان خاموش ٿي وينديون هيون، ساڳي طرح مردن جا به الڳ الڳ جا اڏا ۽ تڪريون لڳنديون هيون، پوليس کي به ڄاڻ هوندي هئي، صوبيدار ڪيسو گرم ڪندو هو. پر جي ڪنهن ڪيسو گرم نه ڪيو ۽ سٽيو گراهڪ هوندو هو ته ان تي چاپو هڻائيندا هئا. ڪيترن کي ته بابو سائين ضامن ٿي ڇڏائي ايندو هو. هڪ ڀيري رات جو ستا پيا هئاسين ته اسان جي سامهون واري اوطاق ۾ ثقا ثقا ٿي وئي، رڙواڪو ٿي ويو. ”مهراج سائين مهراج سائين بچايو“، اسين سڀ ٻار ۽ بابو سائين ڊڪندا وياسين. صوبيدار جو ڪيسو گرم نه ڪيو ويو هو. تنهن چاپو هڻايو هو. ڪيترن جون واچون سونا سڳا، پونچيون، لاهي ورتائون. ڪن وري چالاڪي ڪري سونا بٽڙ، سڳا وغيره بابي سائين جي ڪيسي ۾ ڪري وڌا. انهن جو مال بچي ويو. مڙئي صوبيدار کي چوڻ چوڻ ڪري ۽ پنهنجو اثر رسوخ هلائي وائين جي جند ڇڏايائون. مختيارڪار ۽ صوبيدار چوندا هئا مهراج تون وڃ ۾ نه پئسو اسان کي نقصان ٿو پوي.

اسان جي واڙي جي سامهون هڪ واڙي جي اوطاق هئي جنهن ۾ هڪ مسلمان ڪٽنب رهندو هو. اتي روز رڙواڪو لڳو پيو هوندو هو. عورت ابتي پير تي هئي. هر روز تماشو لڳل هوندو هو. وڏي مشڪل سان انهن کي اٿاريو سين. مسلمانن ۾ ڏي وٺ جو به سرشتو تمام خراب آهي، پوءِ چاهي جوڙي ٺهي يا نه ٺهي، عمرين به ڪافي تفاوت هوندو هو. ٻه ٽي ٽي زالون ڀرڻ ڪري گهرن ۾ ڪٽڪو لڳو پيو هوندو هو. ڪيترا ته اهڙا به هوندا هئا جو ڏور ڊڳي وانگر عورتن جو سوڌو ڪندا هئا. ڪڏهن ڪڏهن انهن ڳالهين تان خون به ٿيندا هئا. بس پوءِ ڪچهريءَ ۾ هڪ ئي بيان هوندو ”ڪارو ڪاري ڪري پڪڙيو سين“. جيلن مان ڇڏي ايندا هئا يا خون جو بدلو خون سان وٺندا هئا. اسان جي تر جا زميندار پنهنجي وڏن جي مزار تي پڳ لاهي رکندا ”جيستائين خون جو بدلو خون نه وٺنداسين، تيستائين اها پڳ نه پائينداسين“. اسان جي گهر جي سامهون انهن جو

تڪرار وارو زميندار رهندو هو. حاجي الاهي بخش ڪوڪر جنهن تي ڪيترا خون جا حملا ڪيا ويا. ان جي پٽ تي ڪيترائي ڀيرا بندوق سان حملا ڪيا ويا، هر ڀيري بچي ويندا هئا. ان جي نوجوان فرزند تي ايترا ته حملا ڪيا ويا جو هو بد صورت ٿي پيو. نيٺ کيس قتل ڪري بدلو وٺي پوءِ ئي ڀڳ پاتائون. ان نوجوان جو والد الاهي بخش ڪوڪر مونڪي بيحد پائيندو هو. مهالڪشمي ايندي هئي ته سڌ ڪري چوندو هو ته ”وينا! ست ڀڙا ته ڪاراءِ“ يا وري ٿڌڙيءَ جا لولا کائڻ ايندو هو. اڄ ڏينهن تائين ان جو ڪنن ۾ آواز گونجندو آهي. اکين آڏو سندس صورت اچي ويندي آهي. اچي ڊگهي ڏاڙهي، رنگ صاف، اکين جا تارا ناسي، وڏي ويڪري سلوار ۽ ڪٽڙو ملڻ جو مٿان پٽڪو ٻڌل، ان چهرې کي پلائڻ جي ناڪام ڪوشش ڪندي آهيان، پر ڪاميابي پلئه نه پوندي آهي.

ستي تي سيڙائي، لنڊي تي لاڏ ڪري!

چوڻي آهي ”هجي نائو ته گهر لاڙڪاڻو!“ اها چوڻي ڪا غلط نه آهي، ڇو جو لاڙڪاڻي جو رائييس ڪئنال لاڙڪاڻي کي سارين جي پوک سان مالا مال ڪري ٿو. لاڙڪاڻي تر جي سارين جي پوک نه صرف مڪاني ضرورتن جو پورا ٿو ڪري ٿي، پر لاڙڪاڻي مان بنگلاديش ڏي به 1981ع کان اڳ چانورن جا گاڏا روانا ڪيا ويندا هئا، ڇو جو ڍاڪا جا بنگالي چانور جو جهجهو استعمال ڪندا آهن.

ساڳيو ئي حال سنڌ جي سنڌين جو به آهي. جي چانور نه ملي ته ماني اڏوري رهندي. هڪ ويلي تي چانور ضرور ڪپن. سياري جي منجهند جو ۽ اونھاري جي رات جو. ڳوٺن ۾ ته اڪثر گرمين ۾ رات جو کير چانور کائيندا هئا. اها خوراڪ ڪا مجبوريءَ وچان نه بلڪه خوشيءَ سان ورتي ويندي هئي. ان ۾ ڪنجوسائيءَ جو ته سوال ئي نه پيو اٿي. جن جي سارين جي پوک هئي، سي ته خوش قسمت سمجهيا ويندا هئا. انهن چند خوش نصيب زميندارن ۾ اسان جي گهر جو به شمار ٿيندو هو. ڇو جو لاڙڪاڻي ۽ قمبر وچ ۾ تنڊي جي ڳوٺ ۾ اسان جون ٻنيون هونديون هيون، جتي سارين جي پوک پلي ٿيندي هئي. شهدادڪوٽ اناج جي وڏي ۾ وڏي منڊي آهي. اُتي سڄي تر جا زميندار ۽ هاري، ساريون يا پيو فصل کڻي ايندا هئا. فصل لهڻ وقت شهدادڪوٽ جي اناج منڊيءَ ۾ ڏاند گاڏين ۽ اُنن جي پيهه لڳل هوندي هئي. فصل لهڻ دوران ڏندوڙين جو ڪاروبار عروج تي هوندو هو. ڪوهر وڪڻندڙ به سانجهيءَ جو جڏهن گهر موٽندو هو ته ٻارن ٻچن لاءِ مند آهر ڪاشيءَ وٺي ايندو هو. واپارين جون ته پنج ٽي آڱريون گيهه ۾ هونديون هيون. اُهي گاڏا پري الڳ الڳ شهرن ڏي روانا ڪندا هئا. اسان جي تنڊي واري زمين جو فصل پلو ٿيندو هو. جڻ ته سون پيدا ڪندي هئي. نوٽن جا ٿاڻا ٿي ٿاڻا ايندا هئا. اڪثر پاڻيءَ واهي جي يا بند ڀڄڻ تي جهيڙو ٿيندو هو. جتي اسان جو بروهي ڪمدار امير بخش ڪهاڙي ۽ بندوق سان مقابلو ڪري سڀني کي ڊوڙائي ڪڍندو هو. امير بخش بروهيءَ جون خود پنهنجون زمينون هونديون هيون، ۽ هو پنهنجي بروهي قبيلي جو سردار پڻ هو. هو پاڻ سان بروهين جا 50_60 گهر وٺي لڏي اچي اسان جي تنڊي واري زمين تي آباد ٿيو هو. امير بخش بروهيءَ جو تنڊي واري زمين تي اچڻ سان جڻ اسان جي لاءِ سنهري قسمت جي ۽ زر جي نديءَ جي وهڪري بند پيڇي نائي جو سيلاب اُٿي ڇڏيو. امير بخش سنڌي مسلمان نه بلڪه سمرقند، بخارا، يا تاشقند جو روسي مرد لڳندو هو. اچي ڊگهي ڏاڙهي، رنگ گلابي، نڪ ڊگهو، قد آور، اکيون شيريون، گهر ۾ ايندو هو ته خوشيءَ جي لهر چانئجي ويندي هئي. گهر جي اندر غير مردن، خاص طور مسلمانن جي اچڻ تي پابندي هئي. حالانڪ پڙدو ڪونه هو. پر تڏهن به غير مردن

جي داخلا تي پابندي هئي. پر چند شخصيتون هيون، جن کي مسلمان يا غير مرد نه بلڪ گهر جي پاتين وانگر گهر ۾ اچڻ جي اجازت هئي ۽ امير بخش انهن چند شخصيتن مان هڪ هو. اسان جي گهر لاءِ ته صرف هاري هو. پر پنهنجي قبيلي جو سردار ۽ خود زميندار هو. نوٽن جا ٿاڻا آڻي امڙ جي پلانڊ ۾ وجهندو هو. جيڪا ابن ڏاڏن جي جهموني ڪٽ لڳل تجوڙيءَ ۾ نوٽن کي نونسيندي ويندي هئي. هڪ طرف چانديءَ جا باسٽ برتن، ٻئي طرف وڏن ابن ڏاڏن جي ٺهرايل مندر جي پڳوان جا چانديءَ جا مڪت ۽ ٻيا زيور وغيره هوندا هئا. اُن خوش نصيبيءَ ۽ زر جي قوه وهڪري تي نه صرف بندن کي پر ڌڻيءَ کي به هوس ۽ حسد ٿيڻ لڳو. شايد انهيءَ هوس ۽ حسد ڪري اُن راجائي دؤر کي وقت ۽ قدرتي قهر جي چپيت ڪمزور ۽ هيٺو بڻائي ڇڏيو.

امير بخش جي فرزند يا ٻئي ڪنهن ويجهي عزيز ڪنهن جو خون ڪيو جنهن ڪري شيردل همراهه جي دل پڇي پئي. امير بخش پريشانين ۾ مبتلا ٿي ويو ۽ زر مان دلچسپي ۽ موه ڇڏي تياڳ طرف لاڙو ڪرڻ لڳو. عمر پنجاهه کان مٿي هئس. پر طاقت ۽ همت نوجوانن کان به گهڻي. امير بخش جي هڪل تي چڱن پلن جو هانءُ چڱي پوندو هو. بابي سائينءَ کي چيائين: ”مرشد! مان هاڻي تندي مان ويڃڻ چاهيان ٿو. مون کي اجازت ڏيندا.“ نه صرف بابو سائين، پر امڙ ۽ اسين سڀ ٻار وڪوڙي وياسين ڪيس ته ”اسان کي ڇڏي نه وڃ.“ پيار جي زنجيرن ۾ جڪڙيل، مايوس دل هوندي به ارادو ترڪ ڪري ڇڏيائين. پر مالڪ کي ته ڪجهه ٻيوئي منظور هو. ڀلا قدرت جي ڳجهه ۾ ڪنهن هٿ وڌو آهي. اوچتو فصل کي ڪيڙي لڳڻ وارو دؤر شروع ٿيو. سارين جو فصل تيار ٿي بيهي، جڏهن لبارو لهڻ وارو هجي، تنهن کان اڳ ڪيڙو اچي مار ڪري، فصل برباد ٿي وڃي. ڪٽ ست جو ته سوال ئي نه پيو اٿي. اهو سلسلو هڪ سال، ٻئي سال، ٽئين سال لڳاتار جاري رهيو. ڍل جي معافي، ملڻ نه ملڻ جهڙي، تپيدار اچي ڍل جي وصوليءَ لاءِ ديرو ڄمائيندو هو. هوڏانهن امير بخش پنهنجي گهر و حالتن ڪري دل لاهي چڪو هو. امڙ ۽ ابي کان هٿ ٻڌي نوڙت ۽ نياز سان اجازت گهريائين. نه چاهيندي به امڙ ابي، بي دليو ويڃڻ جي اجازت ڏنس. امير بخش بابا جن کي تسلي ڏيندي چيو: ”مرشد مان ڪو پري نٿو وڃان، پنهنجي ڳوٺان، ٻارڙن سان ملڻ ايندو رهندس.“ جنهن بهادر بروهيءَ کان تر جا سڀ هاري ناري ڊڄندا هئا، اُهو نيڪ بخت انسان ڪمزور ۽ هيٺو پئي لڳو. اڪيون آليون ڪري الوداع ڪيائين.

امير بخش نه ويو پر پاڻ سان ڪجهه وقت لاءِ اسان جي قسمت به ڪٽي ويو. جنهن تندي واري زمين کي خريد ڪرڻ لاءِ وڏا وڏا زميندار نوٽن سان جھول پري ايندا هئا، اُها زمين پڙيانگ ٿي وئي. اهو سلسلو سال به نه بلڪ لڳاتار ڏهن سالن تائين جاري رهيو. حالانڪه ٻيون جايون، دڪان هئا، شهدادڪوٽ ۾ هڪ هوٽل ۽ هڪ جاءِ سرڪار کي پوست آفيس طور ڏنل هئي. پڪي عمارت هئي، جيڪا اڃا تائين سرڪار وٽ ئي آهي، انهيءَ ڪري گهر جي ڪنهن پاتيءَ جي نالي سان

شهدادڪوٽ جي پتي تي خط پهچڻ ۾ ڪابه دقت نه ٿيندي هئي. پوست آفيس ۽ ٻين جاين جي مسواڙ ۽ ٻنيءَ باري مان ايترو پورا ٿو نه ٿيندو هو. گهر ۾ هر روز مهمانن جي اچ وڃ هوندي هئي. مٿان وري مهمان نوازيءَ وارو پهڪو ته مهمان ته قسمت وارن جي گهر ۾ ايندا آهن. هڪ ويندو هو ته ٻيو ايندو هو. جنهن ۾ هندو ۽ مسلمان ٻئي طبعا شامل هوندا هئا. خرچ برداشت نه ڪندي به مسڪراهن ۽ کلي ڪيڪاري مهمان نوازيءَ جو فرض ادا ڪيو ويندو هو. مهمانن جي پيهه تي ڪيترا ماڻهو امڙ ۽ ابي کي چوندا هئا، ”توهان تي دڙوڏي آهي، پنهنجو پراڻوهر ڪو اچي ٿو خيما ڪوڙي“ سڄو ڏينهن چانهه جا پاڻا پيا چڙهندا هئا. جنهن تي ڪڏهن ڪڏهن ڪي واپاڻيون پنهنجائپ ڪري بابي تي ڪاوڙجي به وينديون هيون ته دوست چاهي دشمن کي بنا حجاب داخلا ٿڪيٽ جاري ڪئي اٿو. اڳلو توهان کي چاهي نه چاهي. اوهان ڪري پنڊارو لڳايو ٿا. ”گهر ته گهرانءِ“ ماڻهو توهان جي مخالفت ڪن ۽ اوهين آهيو جو پنهنجي گهر ۾ مهمان نوازيءَ ڪري ڪين پناهه پيا ڏيو. نانگ کي ڪيترو به ڪٽي کير پياريو پر نانگ ڏنگ ضرور هڻندو. پر انهن هدايتن ۽ نصيحتن جو امڙ ۽ ابي تي اهڙو اثر ٿيندو هو جهڙو اوندڙي گهڙي تي پاڻي. مالي حالت تنگ هئڻ جي باوجود مهمان نوازيءَ کان ڪين ڪيڀائيندا هئا. مهمانن جي دڙجي باوجود مسڪرائيندا هئا. پر اسين ٻار جٺ ڦٽ ڪندا هئاسين. ايتري قدر جو ڪمدار جلال خان به ڪاوڙ ۾ اچي ڪڏهن ڪڏهن چونڊو هو. الله سائين تنگ به پٽين جي نٿو پيچي. ان مهمان نوازيءَ جي نتيجي طور اسان جيڪي امير بخش جي گهر وارين عورتن جهڙا چٽڪا ڪچي سون جا ڪنگڙ ۽ جهومڪ ٺهرايا هئا، سي سڀ ڍلن ۽ پلاوڻي جي نذر ٿيندا ويا. پلاوڻي کان بچ ۽ پاڻ وٺي، تنڊي وارين ٻنين تي لڳايو وڃي. جيئن ئي فصل تيار ٿئي ته ماڪڙ ۽ ڪيڙو اچي مار ڪري ائين چئجي ته زندگيءَ جو اهو دور بدترين دور هو. جو گهر جو ڪمدار جيڪو گهر جو پاتي، منشي ۽ مالڪ ڪٿي چئجي، اهو پنهنجي گهر ان ڪڏهن ڪڏهن ڪڙڪ ۽ چانورن جون ڳوٺيون ۽ پنهنجي باغيچي مان پاڇيون ڪٽي ايندو هو. جنهن سان گهر ۽ مهمانن جي پورائيءَ لاءِ ٿوري مدد هوندي هئي. مٿان پلاوڻي جو وياج پنيان وياج امڙ چوڻ لڳي، ”وڏن جو پارا تو لڳو آهي.“

تنڊي واري زمين اسان جي بابي جي ڏاڏي جي هئي، جنهن کي آل اولاد ڪون هو. امڙ ڪاوڙجي چوندي هئي ”ان کان ته ڪنهن کي دان ڪري ڇڏيو ها ته سٺو. اُن جي نالي تي زمين وڪڻي هر دوار ۾ مندر ٺهرايو ها ته چڱو.“ ان زمين جي مالڪ ڪشور داس کي آل اولاد ڪونه هو. اسان جو ڏاڏو سائين ٿي سندن واحد وارث هو.

امڙ جو بابي سان ان ڳالهه تي تڪرار به ٿيندو هو. پر اهو تڪرار نرالو هو. نه پٽ، نه پارا تو، نه گار نه گتو لفظ نه ئي گهر ڇڏڻ جي ڌمڪي ۽ نه ئي ڪني عورت وانگر وڏي واڪي جنگ جوڻڻ. ڪڏهن ڪڏهن اسين ٻار جلال خان ۽ ايتري قدر اسان جو ڏاڏو ۽ سندس سهرو چرچ ڏيندا

هئاسين ته ”بي انصافيءَ ۽ غلط طريقي واري مهمان نوازيءَ خلاف آواز اٿاريو.“ پر امڙ چوندي هئي، ”خانداني عورت جو اهڙو وڙ نه آهي.“ امڙ جو والد ڪراچيءَ ۾ آنري مئجسٽريٽ ۽ اسان جي ناني، بوبڪن جي اڻ پڙهيل ڳوٺاڻي عورت هئي، پر عقل ۽ سياڻپ ۾ پڙهيل لکيل به اُن جي اڳيان پاڻي ڀرين. اسان جي ناني به شاديون ڪيون. اسان جي ناني ۽ نانيءَ جي عمر ۾ وڏو تفاوت هو. ننڍيءَ عمر ۾ ئي ڏهاڳڻ بڻجي وئي ۽ امڙ جيڪا سندس آخري اولاد، ۽ ڀائرن ۽ پيئرن ۾ ننڍي ۾ ننڍي هئي، تنهن کي شاديءَ وقت هدايت ڪيائين ته ”تنهنجو آواز گهر جي چوڌياري کان ٻاهر نه نڪرڻ گهرجي.“ امڙ به پنهنجي ماءُ جي هدايت کي ڪري ڳنڍ ٻڌي. ڪراچيءَ جي اُن شهري ماحول کي ترڪ ڪري، ڳوٺ جي گهٽيل ماحول ۽ عمرڪوٽ واري بند کي گلي لڳايائين. ڪراچيءَ ۾ امڙ اولڊ ٿائون ڪانگريس شاخ جي ڪپٽن ۽ ڪنيا ناري منڊليءَ جي جنرل سيڪريٽري هئي. مهاڻا گانڌيءَ، سروجني نائڊو، ونودني، سر رامن پاڻي، ليڊي هاروئن مهوتا ۽ سيٺ رتن چند جهڙين شخصيتن سان سماجي خدمتن ۽ پراثرنا سڀائن ۾ پنهنجي اولڊ ٿائون جي چوڪرين ۽ عورتن کي وٺي ويندي هئي، جتي اڪثر عامليائين چوڪرين سان اصولي تڪرار ٿيندو هئ. هڪ ڀيري دادِي جيني سپاهيملاڻيءَ سان گڏ ڪيترن دڪانن تي وڌيشي ڪپڙي کي تياڳ ڪري سوديشي ڪپڙي جي وڪري جي هدايت ڪرڻ لاءِ وئي. اُن تي دڪاندار جيني سپاهيملاڻيءَ سان ٽڪر کاڌو جنهن کي هٿ ۾ ولاتئي واچ پئي هئي. چيائين: ”دادِي خود ته ولاتئي شيون واپرايو ۽ اسان غريبن جي روزگار تي لت هڻڻ لاءِ اسان کي هدايت ڪريو ٿا. هيءَ واچ ته پهرين لاهيو.“ امڙ دوڪاندار کي ناريندي چيو ته ”اوهان کي غلط ڳالهه نه ڪرڻ گهرجي“ جنهن تي امڙ کي چيائين: ”ستي پيٽ! اوهان وچ ۾ نه پئو مان ڏسان پيو. اوهين کاڌي واپرائيندا آهيو. پر هن دادِيءَ کي ڪوبه چوڻ جو حق نه آهي.“ جنهن تي پيٽ جيني سپاهيملاڻي ڪڪي وڪي ٿي وئي. دادِي جيني سپاهيملاڻي، ڪراچيءَ جي ستي شاهائي، ساوتري آڏواڻي، امڙ جي عزت ڪنديون هيون ۽ ڪم جي تعريف به اُن زماني ۾ جڏهن روپي جو ملهه اڄوڪي سؤ برابر هو تنهن وقت ۾ پنج سؤ رپيا بهار ٻوڏ فنڊ ۾ گڏ ڪري امڙ ڏنا هئا. اهڙي شخصيت ۽ ڪردار هُين، جو ڪير به ستي پيٽ کي انڪار نه ڪري سگهندو هو. ڪنهن ذڪر ڪيو ته دادا ساڌو واسواڻيءَ پنهنجي ڪتاب ۾ ستي ۽ ساوتري (امڙ ۽ امڙ جي ڀاءُ جي ڌيءَ) جو ذڪر ڪيو آهي. ڪراچيءَ جا بنيادي رهاڪو ستي، ساوتري ۽ جيتلي سسترس جي نالي سان واقف هوندا، جن جي ڪراچيءَ ۾ سماج سيوا، اخلاق ۽ تهذيب ۾ هاڪ ۽ ڌاڪ هئي. امڙ اهڙي دؤر کي الوداع ڪري ڳوٺاڻو ماحول اپنايو ۽ ڌڪ سڪ ۾ ابي سان ٻانهن ٻيلي ٿي بيٺي. قرضن مٿان فرض چڙهڻ لڳا. بابو نه پيو زمين وڪڻي ۽ نه ئي ڪا ٻي واه تلاش پيو ڪري. امڙ گهڻو سمجهائڻ لڳيس، پر تريءَ تيل ئي نه لڳائڻ ڏنائين. هڪ ڀيري امڙ ڪاوڙ ۾ اچي ابي کي چيو: ”نماڻي رهزنن جي ور چڙهي آهي.“ امڙ جا اهي لفظ ٻڌي بابي کان ڪل نڪري

وئي، ڪلي جلال خان کي چيائون: ”ستيءَ تي ناولن جو اثر آهي. ڀلا سڄو ڏينهن جو پئي ڪتاب پڙهي.“ امڙ جي، ابي جي ضد ۽ زمينداري هٿ کان هيٺ نه لهڻ واري دانهن تي اسين ٻار به ڪلي اُٿياسين. امڙ جي نه وڙهڻ واري ڪردار تي اسان کي ڪاوڙ به لڳندي هئي. ٻارن جو ساڳيءَ طرح جو رويو، بابي جي پنهنجي سياسي ۽ سماجي حيثيت ۾ فائدي نه وٺڻ تي رهندو هو. امڙ ابي ۽ اسان ٻارن وچ ۾ اصولن جي جنگ هوندي هئي. دليلن ۾ امڙ صحيح هوندي هئي پر فتح بابي سائينءَ جي ٿيندي هئي، ڇو جو آخرڪار مرد جو هو ۽ اهو به زميندار، ڳوٺاڻو، سياسي ۽ سماجي مرتبي وارو مرد. هتان هيٺ لهڻ مرد ذات جي گهٽتائي ۽ توهين ٿئي ها. بابي سائينءَ جي ايمانداريءَ اسان کي ڪروڙپتين جي فهرست مان خارج ڪرائي ڇڏيو. حق تي هلڻ واري اصول اسان کي ڪيترين سنسٽائن ۽ ڪميٽين جي ٽافيل عهدن کان وانجهي ڇڏيو. نه ته اڄ گهر جا تقريباً سڀ ڀاتي ڪيترن سماجي ميڙن ۾ هارن ۽ سمن جا حقدار بڻجن ها.

تنبدي جي نقصان واري دؤر ۾ قرض مٿان قرض چڙهڻ لڳو. اُن دؤر جو ذهن تي ايترو ته اثر پيو، جواج به نه نوتن جون تهليون پاڻ طرف ڪشش ڪنديون آهن ۽ نه ئي پئسي نه هئڻ جو ملال ٿيندو آهي، نه ڪڏهن احساس ڪمٽيءَ جو نه وري برتريءَ جو احساس ٿيندو آهي. ڏک سک جي ڪوري ۾ گهر جا سڀ ڀاتي پڪي ٿانوانگر پڇي نڪتا آهيون.

انهن ڏهن سالن واري مصيبت ۽ قدرتي قهر يا خدائي ناراضپي واري دؤر دوران پنهنجن پراون جي چڱيءَ طرح پرک ٿي آهي. پنهنجي پرائي ثابت ڪرڻ لاءِ، وقت کان مٿي پيو ڪوپارڪو نه ٿو ٿي سگهي.

جڏهن ته پيڊار گهر ۾ ايندو هو ته سڀني جي چهرن تي فڪر ۽ گهٻراهت جا تاثرات عيان هوندا هئا. بابو سائين آٿت ڏيندو هو. چونڊو هو. ”اهڙي ڪهڙي ڳالهه آهي. ڍل ڏئي ڇڏينداسين.“ امڙ ۽ ابو پئي همت کان ڪم وٺندا هئا. پر مون کي يقين آهي ته اُن وقت سندن دل به ڇڄي پئي هوندي. صرف ٻارن اڳيان ظاهر ٿيڻ نه ڏيندا هوندا. جلال خان جو ساٿ ته اسان سان مينهن جهڙو ڏک سک، تٽيءَ ٽڌيءَ ۾ رهيو. جنهن تي ڪيترا تعصبي مسلمان کيس چوندا هئا ته تون هندن جي گهر ۾ رهي ڪافر بڻجي ويو آهين. جلال خان مذهب جو پابند انسانيت ۾ اعتقاد رکندڙ نيڪ مسلمان آهي. رمضان مهيني ۾ پورا روزا رکندو هو ۽ اڄ ڏينهن تائين جلال خان شهدادڪوٽ ۾ ابي امڙ ۽ ڀائرن وٽ ايندو رهندو آهي، جيڪي اُتي ئي رهندا آهن. هاڻي امڙ ۽ ابو پئي پرلوڪ پڌاري ويا آهن. جلال خان کي گهر جي هر هڪ ڳالهه جي ڄاڻ آهي. شايد ڪيترين ئي ڳالهين کان اسين به واقف نه هجئون، پر هو هر هڪ حادثي، هر هڪ ماڻهوءَ جي رويي کان واقف آهي.

تپيدار جي اچڻ تي جلال خان اردليءَ تي لڳي ويندو هو. تپيدار جي حيثيت ڏسجي ته ڪجهه ڪين آهي. اُن وقت ۽ ان دؤر ۾ هو مالڪ کان به ڏاڍو پئي نظر آيو. پاڻ سان گڏ ٽولو

خوشامدڙين جو وٺي نواب وانگر اوطاق تي آرام فرمائيندو هو. گوشت خور نه هوندي به تپيدار لاءِ هوٽل تان گوشت ۽ ٻوڙ پلاءِ گهرايا ويندا هئا. جيڪڏهن ان طبقي جي لباس جو بيان ڪريان ته ائين محسوس ٿيندو ته معمولي پگهار وارو تپيدار نه، بلڪ ڪنهن رياست جو رئيس، ڪنهن ڳوٺ جو وڏيرو يا ائين چئجي ڪنهن شاهائي خاندان جو سڪيلڌو نور چشم، سونو سڳو، هٿ ۾ پونجي ڪچي سون جو ويڙهه ۽ هڪ ٻه منڊي، مٿان وري امپورٽيڊ واچ چڱن پلن به نه ڏني هوندي. لباس ۾ فل وائل جو ڪٽڙو. مطلب ته ڍل اڳاڙڻ نه، بلڪ پاڻ پسند ڪرائڻ يا جڙيل خان وانگر سنڀري، پاڻ موڪائڻ تي سندرو ٻڌو هجائين. ڪاٺ پيئڻ ۾ ٻوڙ پلاءِ کان سواءِ، مڇي مانيءَ طرف نگاهه ڪڍڻ به گناهه سمجهندو هو. بس ائين چونديس ”مرسين مرسين ڊپ نه چرسين“ اگر تپيدارن جي ڪردار تي قلم آزمائي ڪريان ته شايد ڪيتريون بهارون سندن داستانن جي نذر ٿي وڃن.

قمبر تعلقي ۾ اسان جي زمينداري آهي رانوتي، ماري، تنڊي وغيره ۾ اتي هڪ هاري هو جيڪو تنهي هنڌ ايندو ويندو هو. جنهن جو نالو باگو هو. ڪوشش ڪندو هو ته ٻيڙي چانڊيي، مارين، لالورائڪ، تنڊي وغيره ۾ سندس چڱ مڙسي کي مڇيو وڃي ۽ کيس چڱو مڙس ڪري وڃ ۾ ويهاريو وڃي. ڪيترا ته سندس چڪر ۾ اچي ويندا هئا. يئن هڻڻ جو استاد هو. ڏاڏو سائين ڪيترا ڀيرا تعنا تنڪا هڻندو هوس، پر باگي تي اهي اهڙو اثر ڪندا هئا، جهڙو اونڌي گهڙي تي پاڻي. پوري تر ۾ باگي جهڙو ڪو لٻاڙي ۽ گشتي ڪونه هوندو هو. ڏاڏو سائين ڳالهه ڪندو هو ته هڪ ڀيري باگي پوري قمبر تعلقي ۾ واءِ ويلا مچائي ڏني هئي. چيائين ”پڇو ڙي پڇو، شينهن ڪاهي پيو آهي.“ ماڻهن ۾ حراس قهلجي ويو. جڏهن ڏاڏي سائين هڪل ڪري چيس، ”اڙي قمبر جهڙي شهر ۾ گهاٽا وڻ ته ڇا پر ٻوٽن جا جهرمت به ڏور فاصلي تي ملندا، اتي وري شينهن ڪٿان ايندو؟“ باگو لغاري پهرين ته پنهنجي ڳالهه تي اٽ هڻي بيٺو پر پوءِ اڻ سڌي طرح ڪوڙ جو اظهار ڪيائين. بس ان ڏينهن کان پوءِ پوري تر ۾ ڪوبه ڪنهن کي ڪوڙ هڻندي جهليندو هو ته چوندا هئا، ”آهين ته ڪو باگو لغاري.“

آبلڙي! ويندينءَ ڪاڏي؟

شهدادڪوٽ ۾ ننڍي نهر آهي جنهن کي ڪور ڪوٺيندا آهن، ڀرسان ريل جو بند ۽ ڪيترا ڪارخانا هوندا هئا، جتي سارين کي سيڪي جوشي چانور ٺاهي گرم رک ڦٽي ڪري ڇڏيندا هئا. جوشي چانورن جي اوڀر پاڪستان (جيڪو هينئر بنگلاديش آهي) ۾ ڏاڍي طلب هوندي هئي. ڪور جي ڀرسان ڪارخانن جي رک جا ڏير لڳل هوندا هئا. ڪور جي گپ مان بدڪون ڀرجي نڪرنديون هيون، اسين به بڊي سراڌن واري مهيني ۾ جڏهن عورتون پتر موڪلائڻ لاءِ ڪور تي ڏيئا پرواهه ڪرڻ وينديون هيون ته انهن جي پوپان پوپان ويندا هئاسين، ڪڏهن ڪڏهن گهران ٺاهوڪي دٻ ملندي هئي. بدڪن جو آواز ڏاڍو وڻندو هو. ڪڏهن ڪڏهن ته بدڪون چڪ به پائينديون هيون. بدڪن جو اهو آواز اڃا ڏينهن تائين ڪنن ۾ گونجندو آهي. پراهو وهر ۽ صرف دل جو خيال آهي. دهلي جهڙي شهر ۾ نه بدڪون آهن نه ئي ڪور ۽ نه ئي وري صبح جو ڪڪڙ جي بانگ ۽ پڪين جا چهچاٽ. نه ئي ڪنڀاتي (کانو) جو لنوٺ، هتي کانو جي لنوٺ جو انداز ئي نرالو آهي. صبح ٿيندو هو ڪانون جو ميڙاڪو لڳي ويندو هو. ڪوهه جي بالٽيءَ مان پاڻي به پيئندا هئا، ۽ وهنجندا به هئا، ۽ شام جو ولر ڪري پڪي پنهنجن آڪيرن ڏي روانا ٿيندا هئا.

هڪ پيري اسان جي گهر جو پالتو ڪتو مري ويو بيحد افسوس ٿيو. پاڙي واري چوڪري ٻڌايو ته اهو ڪتو باليشاهي ڪور تي ڦٽو ڪيو آهي. منهنجي دل ڪتي کي ڏسڻ لاءِ ترقي اٿي. ابي امڙ کي ٻڌائڻ بنا ان چوڪري سان گڏ ڪتو ڏسڻ ويس، چوڪري شرارت ڪري چيو: ”او هتي مٿي رک جي ڌڙي تي پيو آهي.“ ڪارخانيدارن جوشي چانورن جي گرم رک اڇلائي هئي، مون به نه ڪئي هم نه تم سڌو ڌڙي تي چڙهي ويس. بس پوءِ ته آءُ بلاڙي، ويندينءَ ڪاڏي؟ گرم رک ۾ ائين ٽپا ڏيڻ لڳس جڻ جيئري جا ڳنڍي دمبي (ريڊ) کي بلوچستان جا بروهي ڪاٺي ۾ اونڌو ٻڌي باهه ۾ روست ڪندا هجن. جيئن پير ڪڍڻ جي ڪوشش ڪريان تيئن پير وڃن گرم رک ۾ ڊٻڻ وانگر ڦاسندا. منهنجون رڙيون واکا ۽ هانو ڌاريندڙ رانيات لڳا پيا هجن. اکين مان ڳوڙهن جا وسڪارا لڳا پيا هئا. چوڪرو ته ڊپ وچان اٿي پڳو مان پاڻ ڇڏائڻ جي ڪوشش ڪندي رک جي ڏير تان رڙيون واکا ڪندي روئندي رڙندي گهر طرف زمين کان ٻه فوٽ مٿي ٽپا ڏيندي پهتس. امڙ حالت ڏسي ترقي اٿي. جلال خان نه ڪئي هم نه تم، سڌو بزار ۾ وٺي وڃي نيروليءَ جي نير جي ڊپ ۾ پير وڌائين. پير ته نري پيا، پر پيرن تي وڏا ڦوڪڻا ٿي پيا ۽ پيرن جي اهڙي حالت هئي جهڙي نيروليءَ جي نير ۾ گذرڻ جي رڱڻ واري. ڪجهه ڏينهن کان پوءِ ڦوڪڻا ڦاٽي پيا ۽ ڪمپائونڊر ڪئنچيءَ سان مٿين چمڙي ڪٽي ڇڏي، جنهن ڪري اندرين اچي چمڙي ظاهر ٿي پئي. مهينو ساندھ پير وٺي ويٺي هيس. جڏهن ڦٽ لٽا تڏهن پيرن تي اڇا داغ ٿي پيا. پاڙي وارو چوڪرو ته ڊپ وچان ٻن ٽن

مهينن لاءِ ڳوٺ ڇڏي پڇي ويو. امڙ ۽ ڏاڏي سائين کي پيرن جي اڇن داغن جو فڪر ٿي پيو. وڏيءَ مشڪل سان ڪيترن حيلن کان پوءِ وڃي پير ٺيڪ ٿيا. پر پيرن تان اڇا داغ لهن ٿي نه پيا. ڪنهن ڏس ڏٺو ته پيرن کي ميندي لڳايو. رفتہ رفتہ اهي داغ لهي ويا ۽ پيرن تان وڃي اڇا داغ جھڪا ٿيا.

اسان جي ٽنڊي واري زمين تان امير بخش بروهيءَ جي وڃڻ کانپوءِ اسان کي وفادار ۽ ايماندار هارين جي تلاش هئي. اسان جي پريشانيءَ کان شهدادڪوٽ جو زميندار ۽ سندس مهاجر هاري واقف هئا. زميندار کان اُهي هاري بچ ۽ ڪپڙي لاءِ پئسو وٺي کائي ويا هئا، زميندار انهن هارين کي بيگاري (Bonded Labour) ڪري رکيو هو. ڏاڏا پريشان هئا. جيئن ئي امير بخش بروهيءَ جي وڃڻ جي خبر ٻڌائون ته اسان جي اوطاق ۾ پنهنجي برادريءَ جو ميٽر وٺي لنگهي آيا ۽ ابي کي پناهه ڏيڻ لاءِ عرض ڪيائون ته اسان کي زميندار جي چنبي مان نجات ڏيار. اسين ان جي عيوض اوهان جي پنيءَ تي ڪم ڪري اوهان جو قرض لاهينداسين. تيستائين اوهين زميندار کي اها رقم پري ڏيو. زميندار جا منهنجي ويچار ۾ ڏهه هزار روپيا هئا. ان کان وڌيڪ ٿي سگهن ٿا، پر گهٽ نه، جيڪي زميندار هنن کي ريزڪيءَ ۾ ڏانڊن جي جوڙن يا ڪپڙي لٽي لاءِ ڏنا هئا. اوطاق ۾ اچي زارو قطار رنائون، بابي سائينءَ جي سخاوت جي ڇا ڳالهه ڪريان. امڙ کي چيائون: ”ستي! ٽنڊي واري زمين تان امير بخش هليو ويو آهي. هي ويچارا ٻارن ٻچن وارا آهن. ننڍيون نيتيون زالون اٿن. اسان جي پوک به ڪندا ۽ زميندار جو قرض به لاهيندا.“ زميندار ڪو اسان جي ابي وانگر پورڙو يا رحم دل نه هو تنهن چيو: ”مهراج سائين! هنن جا ڏهه هزار توهين پري ڏيو ته پوءِ ئي هنن کي رهائي ملندي.“ ابي زميندار کي چيو: ”مان هنن جو ضامن ٿو پوان، فصل لهندو ته ڪجهه رقم ڪٿي اوهان کي ڏياريندس.“ پر زميندار ترات هڻي بيٺو ته مان ضامن کي مڃان ٿي ڪونه. هوڏانهن مهاجر هارين جون دانهون ڳوڪون لڳيون پيون هجن. پيرن تي ڪري آزي نيزاري ڪرڻ لڳا ته ”اسان جي زميندار مان جان ڇڏرايو. خدا تعاليٰ اوهان جي رزق ۾ برڪت وجهندو. اسين محنت ڪري اوهان جي رقم لاهينداسين ۽ اهو احسان اوهان جو تا زندگي اسان تي رهندو. غريبن تي رحم ڪريو.“

بابي سائينءَ هنن کي سمجهائيندي چيو ته ”هن وقت اسين خود وقت جي چپيت ۾ آهيون، اسان جي مالي حالت ٺيڪ نه آهي ۽ منهنجي تجوڙيءَ ۾ ڏهه هزار روپيا ته ڪونه آهن، جو مان هن وقت زميندار کي ڪڍي ڏيان. ان تي زميندار چيو ”ٺيڪ آهي مهراج سائين! توهين مون کي دستاويز تي لکي ڏيو ته مان ڏهه هزار هٿ امانتي ورتا آهن.“ ابي چيو ”اهو ته مشڪل آهي.“ ان تي زميندار چيو ته هنن ڪمبختن تي رحم ڪائڻ جي ضرورت نه آهي. هوڏانهن هاري بابي سائينءَ جا پير پڪڙي ويهي رهيا. ڏٺيءَ ٻچن جا واسطا وجهڻ لڳا.

امڙ اوطاق مان بابي کي منع ڪئي. چيائون ”امانتي لکي ڏيڻ جي ڪاٿي ضرورت نه آهي. اسان کي ڏهه هزار زميندار کان روڪ ٿورو ئي ورتا آهن. آخرڪار اسين به ٻارن ٻچن وارا آهيون.

ننڍا ننڍا ٻار آهن. امڙ ۽ ابي وڃ ۾ اهو گفتگوءَ جو سلسلو هلي رهيو هو ته مهاجر زالون ٻارن ٻچن سوڌيون گهر اندر ڪاهي پيون. قرآن پاڪ جو واسطو ڏيئي امڙ کي آڙيون نيزاريون ڪرڻ لڳيون ته اسان جي زميندار مان جان چڙايو حالتن ۽ قسمت ابي کي گهيري ورتو. زميندار کي لکي ڏنائون ته مان ڏهه هزار هٿ امانت ورتا آهن. ان جي شهادت ڪوت جي هر هڪ هندو مسلمان کي ڄاڻ آهي. زميندار چيو ته اسان جا بزرگن کان وٺي تعلقات آهن. ڳوٺاڻي آهيون، زميندار جو پيءُ ۽ پيا سوٽ ۽ هو خود بابي سان گڏ آزاديءَ کان وٺي ميونسپالٽيءَ ۽ لوڪل بورڊ جي چونڊن ۾ پنهنجن پنهنجن تڪن مان ڪٿي ايندا هئا. اڪثر بورڊ جي ميٽنگن ۾ به دعا سلام ٿيندي رهندي هئن. زميندار انهن هارين کي پنهنجي چنبي مان آزاد ڪري ڇڏيو. هاري ته رهائي ويا، پر بابي سائينءَ امانت جي قيد ۾ پاڻ کي اڙائي ڇڏيو. پنهنجي پيرن تي پاڻ ڪهاڙي هنيائون. هارين کي لڏائي تنڊي واري زمين تي پوک لاءِ آندو ويو. مٿان ٻي رقم به لڳائين. ڏانڊن جا جوڙا، ڪپڙو لتو اناج جون ڳوٺيون وغيره. هارين جي ته الله ٻڌي زميندار ڪجهه عرصي کانپوءِ پنهنجي رقم جي تقاضا ڪرڻ شروع ڪئي، ٻئي طرف مهاجر هارين جا اهي ڏهه ٻارهن گهر راتون رات ٻارن ٻچن سوڌو پنجاهه ڀڄي ويا. خبر به ڪانه هئي ته ڪٿان جا هئا. نه ئي داد فرياد ٿيو. ڇو جو پنجاهه جو علائقو سنڌ کان ڏور آهي. تر ۾ هجن ها ته ڪٿان نه ڪٿان سڳ ملي وڃي ها. ڪافي ڀڄا ڳاڇا ڪئيسين. پر هو پڪيءَ وانگر ڀڄي مان آزاد ٿي، پر ڦڙڦڙائيندا اڏامي ويا. اسين اڙجي وياسين، آخرڪار بابي سائين کي رحم دلي ۽ سخاوت جي قيمت ادا ڪرڻي پئي.

مصيبتن مٿان مصيبتن جو دؤر شروع ٿي ويو. اهو سلسلو وڏي پاءُ کي ڪوئيٽا بلوچستان ۾ Geological Survey جي لاجيڪل سروي ۾ ڊپٽي ڊائريڪٽر جي نوڪري ملڻ سان رُڪيو. مالي طور ٿورو شڪ جو ساڻه ڪنيسين. گرمين کان نجات حاصل ڪرڻ لاءِ ڪوئيٽا (بلوچستان) هوا بدلائڻ وياسين، جتي سڄي سنڌ جي تر جا هندو مسلمان اچي ٽڪندا هئا. ڪيترا علاج خاطر به ويندا هئا. ائين لڳندو هو ته سڄو ڳوٺ ته ڇا پر سڄي سنڌ، ڪوئيٽا ۾ ڀرتجي پئي آهي. ڪوئيٽا جي مشهور بازار جناح روڊ تي اڪثر ڳوٺاڻي ملي ويندا هئا. وڏي پاءُ کي آفيسر جي نوڪري ملڻ تي اردلي به هوندا هئا، ان سان گڏ گهمڻ لاءِ جيپ به حالانڪ اُن کان وڏا آفيسر به انهن سهوليتن کان محروم هئا، اهو سڀ هن جي فرض شناسي ۽ پنهنجي آفيسرن سان رهائي اسائيءَ جو نتيجو هو. هن جا اعليٰ عملدار کيس پيار ڪندا هئا، پر اسان سڀني جو به خيال رکندا هئا. ڪوئيٽا جا بلوچ بيحد ايماندار ۽ عورتن جي عزت ۽ احترام ڪندا هئا. نه ڊپ هوندو هون ڊاءُ. رات رات تائين نمائش ۾ پيا گهمندا هئاسين. واپاڻيون ملڻ جون سٽيون ۽ واڻيان ڏوتي پائي گهمندا هئا. ته به انهن تي حملو ڪندا هئا ۽ نه ئي گتن لفظن جو استعمال، عورت جي عزت ۽ احترام ڪندا هئا.

هتي وانگر Eve teasing ڪانه آهي، اهڙا واقعا صرف عورت جي پنهنجي مرضيءَ سان يا ڪنهن ذاتي تڪرار سان درپيش ايندا هئا.

پنهنجو پاڻ لاءِ مصيبت ڪڍڻ واريون عورتون به هيون، جيڪي گهٽ ذات يا اخلاقي طور ڪريل هونديون هيون، جهڙوڪ باگڙياڻيون، پاليشاڻيون، ميراثڻيون يا خراب پيشي واريون عورتون، باگڙياڻيون دڪانن تي پنڻ وينديون هيون ته پوءِ ڄاڻي وائي نازنخرا ڪري مصيبت ڪڍي ڪنديون هيون. ڪن عورتن کي افسوس نه بلڪه فخر ٿيندو هو. ڪيتريون پنڻ جي بهاني دل لڳي ڪندي، چڱن ڀلن جو ڪيسو ڪٽي وٺنديون هيون. اهڙا مرد دانهن ڪوڪ به نه ڪندا هئا. متان سندن شرافت جو پڙدو فاش ٿي وڃي! ”اندر جون مڪون اندر.“ ڏوڪڙ وڃائي منهن مٿوپڻي ويهي رهندا هئا. تنهن هوندي به ڪنهن نه ڪنهن ذريعي انهن مان ڪن جون خبرون عام تائين پهچي ٿي وينديون هيون. آئي ڏينهن باگڙياڻين جي پڇڻ جو خبرون ملنديون هيون، پوءِ سڀ باگڙي پٽ وغيره ميڙ ڪري بابي وٽ ايندا هئا ته اسان جي عزت هلي وئي، ڏيءَ يا ننه پڄائي ويا آهن. جنهن تي امڙ ڪاوڙجي چوندي هُين: ”اوهين خود ڏنڊا ڏوٽا آهيو، عورتن کي چوٽا پنڻ لاءِ موڪليو. ان ۾ اوهان جو پنهنجو ئي قصور آهي.“ ڪن کي اتان واپس آندو ويندو هو ۽ ڪي وري خود اچڻ کان انڪار ڪري اسلام قبول ڪنديون هيون، پوءِ چاهي ڪجهه عرصي کان پوءِ اهي مڙس انهن کي وري ڇڏي ڏيندا هئا. ڪي ته ”نه رهنديون هيون گهر جون نه گهاٽ جون.“ ڪي وري موٽي پيهر پنڻ وارو پيشو اختيار ڪنديون هيون.

ڪي بزرگ هندو عورتون نه ڏينهن ڏسنديون هيون نه رات، نه تتئي نه ٿڌي هندو چاهي مسلمان جي گهر بنا ڊپ ڊاءِ جي هليون وينديون هيون. اهي دارونءَ يا جهاڙ ڦوڪ ڪرڻ واريون عورتون هيون. هڪ وڏي خاندان ڪياڻيءَ جي ڪٽنب جي بزرگ عورت هئي. ان جي ڪٽنب جا سڀ ڀاتي هندستان لڏي ويا هئا. هوءَ صرف اڪيلي ئي اُتي رهندي هئي. سؤ سالن کان مٿي ڄمار ٿي وئي هيس. ڪلهڙا جهڪي ويا هيس، پر مجال جو ٿڪاوت ٿئيس. سڄو شهر قطار پندي هئي. ٻار بيمار پوندا هئا ته ڀرمي ماءُ کي بگي تي گهرائي ٻارن کي ڏيکاريو ويندو هو. ٻار ساڙي ۾ پئجي ويندا هئا ته ڦوڪ هڻندي هُين. ايتري قدر جو ڳوٺ جو صوبيدار مختيارڪار ۽ وڏي مسيت وارو مولوي صاحب به ستي وغيره لاءِ گهرائيندا هُيس. سڀ ”امڙ“ ۽ ”آئي“ ڪري ڪوٺيندا هُيس. هٿ ۾ شفا هُيس. ان هٿ شفا سان گڏ هٿ جي صفائيءَ جو فن به سٺو هوندو هُيس. ويٺي ويٺي ٿالهيون، ڪٽورا، لوٽا، سون وغيره تڳائي وٺندي هئي. ڪپڙا لٽا ميرا جهڙا مٿي ڪيترا ماڻهو وڳا پهرايائيندا هُيس. پر اهي ويندي هئي سانڍيندي، بابو چونڊو هُيس: ”ڀرمي ماءُ! ڪنهن لاءِ ٿي ڪوڙ ڪمائين. جنم سڦلو ڪري هاڻي ڀر ماتما جو نالو وٺ“ پر هُن تي اهڙو اثر ٿيندو هو جهڙو اونڌي گهڙي تي

پاڻي. اُهي لاتون اُهي چڱم. هيٺ ڀرلوڪ سڌاري آهي. ڀڳوان شل هن جي آتما کي شانتِي ڏئي!
مئل ماڻهو چوندا آهن ديوتا سمان ٿيندو آهي.

ٻيو ته ٻيون عورت مندرن ٽڪاڻن ۽ مسجدن کي به ڪونه بخشيو هو. هڪ ڀيري وڏي مسجد مان ڪجهه ڪسڪايائين. اُتي هڪ جت هن کي اُبتو ڪري ڪوهه ۾ لٽڪايو. جڏهن مولوي صاحب آيو ته هن اُن جت تي ڪافي ڪاوڙ ڪئي، ڇو جو هو ملياڻين وٽ وڏي مسيت مولوي صاحب جي گهر ويندي ڪئي هئي ۽ ايتري قدر جو ٻارن جو علاج وغيره به ڪندي هئي. صوبيدار ۽ مختيار ڪار جي گهر کي به نه بخشياڻين. اُهي به ڀرمي ماءُ جي عادت کان واقف هوندا هئا. پر کيس چوندا ڪجهه ڪين هئا. جڏهن انهن جا ٻار بيمار ٿي پوندا هئا ته ڀرمي ماءُ کي گهرائيندا هئا. هڪ ڀيري اسان جي گهر ويٺي هئي ته اُتان ويٺي ويٺي ٿي چار وڏا ٿالهه ۽ پتل جي گهاگهر ڪسڪايائين. اسان جو نوڪر جلال خان پويان ڊڪون پائيندو ويس. ڪجهه مال هٿ لڳو. ڪجهه هڪ اڳ واري چڪر ڪٽي ڪسڪائي رکي آئي هئي. امڙ گهڻوئي باسييس ته وڏن جون نشانليون آهن، ڏي پر ڀرمي ماءُ چئي: ”هه حرام مون ته ڏٺوئي ڪونه آهي.“ گهر اندر هڪ انڌيري ڪوٺڙي هيس، ان ۾ ويندي هئي ڪن ڦٽ لڪائيندي اسان جي واڙي مان سندس گهر جي دري هئي. جتان اسين لڪي اندر جهاتيون پائيندا هئاسين ته من اسان کي پنهنجا ٿالهه ۽ گهاگهريون ڏسڻ ۾ اچن، پر ڪوٺڙيءَ ۾ اوندهه اندڪار لڳل هوندو هو. ڪي چوندا هئا ته اندر نانگ ۽ بلائون آهن، ڇو جو اهي اوندهه ۽ تڏڪار واري جڳهه تي وڃي واسو ڪندا آهن. سڀ ڪجهه هوندي به ڪين جو ڪنو چڙهيل هوندو هوس. چوندا آهن، جن جو ڏن دولت ۾ موهر هوندو آهي، سي ٻئي جنم ۾ نانگ بڻجي اُن هنڌ تي واسو ڪندا آهن. اها ڳالهه ڪيتري قدر سچ آهي، ان جي صرف ڏٺي ڪي ئي ڄاڻ آهي.

حب الوطني

پنهنجي وطن سان پيار، انساني فطرت ۽ خون ۾ سمايل رهي ٿو. جنهن جو احساس عمر ۽ حالتن جي لحاظ کان وڌندو ئي ٿو وڃي. پر ننڍپڻ ۾ انهن جذبن جو شدت سان حاوي پوڻ شايد ڪن خوشنصيبن کي پلٽ پوندو آهي. ننڍپڻ جي انهن احساسن جي، معصوميت ۾ ڄاڻ ڪانه هئي. پر هينئر ان احساس ۽ اڻ ڄاتل حب الوطنيءَ جي جذبن جي اثر ڪري پاڻ کي دنيا جي عجوبن مان پٺيان ٿي. شايد ڪنهن کي ئي ان ابهم عمر ۾ اهو احساس ٿيو هوندو. جڏهن ستن سالن جي هيس ته گهر لاءِ امڙ سوڙيون ٺهرايون هيون، اڃا سيارو شروع ڪونه ٿيو هو پر شروع ٿيڻ وارو هو. گهر جا سڀئي ڀاتي واڙي ۾ سمهندا هئاسين. ڪٽولن جي قطار لڳل هوندي هئي، ڪجهه فاصلي تي ڪوهه هو ۽ ان کان ٿورو پري پرو گائين جو ڌڻ الڳ الڳ ڪلي ۾ ٻڌل هوندو هو. انهن اڳيان گُٽي ۽ ڪڙ کي رلي ٻُھ سان خوراڪ جا ڪونر ٺهيل هوندا هئا. جنهن ڪري ڪڏهن ڪڏهن مچر جهجها ٿيندا هئا. جنهن تي اڪثر امڙ ۽ ابي جو تڪرار به ٿيندو هو. امڙ گهر ۾ ايتري چوپائي مال رکڻ جي خلاف هئي. ڪي گايون ڪير ڏينديون هيون ۽ ڪي ته پوين پساهن تي هيون. گابا اڏياريءَ تي هاري پٺيءَ تي کڻي ويندا هئا. امڙ ڪير نه ڏيندڙ گائين کي وڪڻڻ لاءِ بابي سائينءَ تي زور ڀريندي هئي. پر بابو سائين انڪار ڪري ڇڏيندو هو. ته گائين کي ڪهاڻو نه آهي. ۽ نه ئي وري زمين تي موڪليندا هئا. پر جي موڪليندا به هئا ته اهڙي هاريءَ کي ڏيندا هئا، جيڪي صحيح طرح سنڀال ڪندا ۽ فوت ٿيڻ وقت اطلاع ڪندا هئا. بابو سائين يا ڀائرن مان هڪ پٺيءَ تي وڃي گانءَ کي دفنائي ايندا هئا. گائين کان علاوه گهر ۾ هرڻ، سما، بيا پکي وقت به وقت پاليندا رهندا هئاسين. ائين چئجي، گهر ۾ ننڍڙو جانورن جو گهر هو. اهڙيءَ حالت ۾ ڪافي مصروف رهندا هئاسين. ڪنهن نه ڪنهن گانءَ جي ويڙهه ڪرڻ تي پس به اڪثر گهر ۾ ٺهندو هو. جنهن جي سواد ۽ چشڪي کان هن وقت محروم آهيون.

اڪثر سڀئي ڀائر پيٽر ڌنار سان گڏ ويهي رهندا هئاسين ۽ ڪير ڏهڻ جي ناڪام ڪوشش ڪندا هئاسين. ڪڏهن ڪڏهن آرام ڪري، چوڻري کڻي ڪير ڏهڻ ويهي رهندا هئاسين. ڇڪو ڪن ڪير ڏهندا هئاسين. گانءَ جا ٿڻ ننهن جي زور تي پڇي پوندا هئا. جڏهن بابي سائينءَ کي خبر پوندي هئي ته ڪاوڙجي چوندا هئا: ”اڙي چريا ته ڪين ٿيا آهيون يا مالي خوليا اٿو؟“ ان ڌڙڪي جو اهڙو اثر ٿيندو هو. جهڙو اونڌي گهڙي تي پاڻي.

گائين جي رانيات ڪري ننڊ به حرام ٿيندي هئي، پر فائدو به هوندو هو. جيڪڏهن ڪو شاهينگ لوڙهو ٿيڻ جي ڪوشش ڪندو هو ته گائين جا رانيات لڳي ويندا هئا ۽ گهر جا سڀ ڀاتي اُٿي ڪڙا ٿيندا هئا. هڪ ڏهاڙي امڙ نيون چيٽ جون ڳاڙهيون سوڙيون ٺهرايون، جنهن ڳاڙهي چيٽ

تي ننڍڙا ننڍڙا گل هئا. نين سوڙين جو ڇاپو ڏاڍو وڻيو. مون آتو ڪيو ته مون کي ان چيت جو سلوار ڪٽڻو نمرائي ڏيو. پيار ڦٽ لعنت، ريجھائڻ جو مون تي ڪو اثر ڪونه ٿيو. منهنجي ضد، انگل آري، ممٽا تي سوپ پاتي. ماءُ پيءُ ڌڙڪي داب جا هٿيار ڦٽا ڪري پيش پيا. اهورت جو ريلوئي ته آهي، جيڪو پٿر دل به پگهرائي ڇڏي. مون کي ڳاڙهو چيت جو سلوار ڪٽڻو نصيب ٿيو. اهو لباس بروهين وانگر نمرائيم، پيرن تائين پهچندڙ چولو وڌي ويڪري سلوار ۽ ڊگهيون ٻانهون. اڪثر شهدادڪوٽ جي شاهي بازار ۾ بروهياڻين کي ڳاڙهي چر جي لباس ۾ ڏٺو هيم. قدبت ڊگهو پٽنوا ڪٽ وار گلابي چپ، ڳالهائڻ منو، سودو ساري خريد ڪرڻ اينديون هيون ته انهن جي گفتگوءَ جو دل ۽ دماغ تي ڪافي اثر هو. نه صرف بروهين ۽ بروهياڻين جي گفتگوءَ جو پر سندن پٽون وانگر ڪٽيل وارن واري استائيل به بيحد پسند ايندي هئي. انهن جون ڪوڏين وارن سڳين سان ڪيل ٻه چوٿيون به خوب وڻنديون هيون. جڏهن مون ڳاڙهي چيت جو چر وارو لباس ڀاتو ته ٻن ڳتن ڪرڻ تي به دل ٿي. گذريل سال جڏهن پاءُ ولايت مان آيو تڏهن ڪڏهن ڪڏهن رات جو ٻه چوٿيون ڪري سمهندي هيس ته صبح جو جڏهن گائون پاتل ٻن چوٿين سان لان ۾ ويهي چانهه پيندي هيس ته چهري طرف ڏسي چونڊو هو: ”ائين ته وار نه ٺاهه. اسپين پر سان Siebera ۾ چپسي عورتون ائين چوٿيون ڪنديون آهن ۽ گهڻو پائينديون آهن. توکي ڏسي انهن چپسي عورتن جو ڌيان ٿو اچي.“

پاءُ جي روز روز جي ڪٽ ڪٽ ڪري Hair Style بدلائي ڇڏيم. هن وقت پاءُ جي چوٽ تي ڪڏهن ڪڏهن گائون، جيڪو هن کي بروهين جي گهڻي وانگر لڳندو هو ترڪ ڪيم، پر ننڍپڻ ۾ پيءُ ماءُ هٿيار ڦٽا ڪري ڇڏيا هئا ۽ نه صرف ڳاڙهي چر جو لباس ڀاتو هئم، پر انهن بروهين وانگر وار به ڪٽايا هئم. بس پاڻ کي بروهڻ پئي پانيم، رنگ روپ ۾ انهن جي برابري ڪرڻ يا برميجڻ ته مشڪل هو. جوانهن جا چپ گلابي ۽ ڳل ڳاڙها هوندا هئا. قدرتي سونهن سان مالا مال هونديون هيون ۽ ڌڻيءَ طرفان عطا ڪيل نزاڪت به هٿن جنهن ۾ بناوت جو ڪوبه دخل نه هو. آواز ۽ گفتگوءَ جو انداز به نرالو هين. ”هان“ ته اهڙي انداز چونديون جو لفظ دل ۾ پيهي ويندو هو. اڪثر سودي سيڌي خريد ڪرڻ وقت سندن واتان شاهي (چار آنا) انگ گهڻو ٻڌڻ ۾ ايندو هو. جڏهن مون انگل آرو ڪري ڳاڙهو چر جو لباس نمرايو ته خوشي ۾ نه پئي ماپان. پٽ پٽيهر ڇڏي ڪوري چيت جي لباس ۾ پاڻ کي ڪنهن شهزاديءَ کان گهٽ نه پئي پانين. مٿان وري به ڳوتون ڪري، پوتي مٿي تي چوٿين ۾ پوپان اٽڪائي، جُتي پائي، هٿ کي لوڏو ڏيئي هلڻ لڳيس ته امڙ کي ڪل اچي وئي، جلال خان جيڪو خود بروهي هو تنهن کي چوڻ لڳي! جلال خان ڏس لڳي ٿي نه بروهڻ! ”اڙي آءُ لم نه گودي.“ اڪثر اهو لفظ بروهين تي استعمال ٿيندو ٻڌو هئم! رنگ ته بروهين جهڙو نه هئو پر مان پاڻ کي انهن کان وڌيڪ پانين پئي، گهٽ نه. شايد اهو پنهنجي حب الوطني، پنهنجي وطن جي لباس ۽ تهذيب جو اثر ٿي هو. جو ريشم ۽ پاش گل جي ڪپڙن کي تلانجلي ڏيئي، ڪهنبي کي گلي لڳايم.

جنهن تي ڪڏهن ڪڏهن امڙ ڪاوڙجي چوندي هئي، چريءَ چتران وانگر اچي هڪ ئي وڳي کي ورتو اٿيئي. نوريءَ وانگر محل ماڙين کي ڇڏي، ڪڪي مڇيءَ جي ٽوڪرين وچ ۾ رهڻ وارو احساس ۽ انهيءَ احساس ۽ جذبي ڪري سڄي گهر لاءِ مشڪل ٿي پئي. سنڌ ۾ ڏياريءَ کان وڌيڪ مهالڪشميءَ جو ڏڻ ڌام ڌوم سان ملهائيندا آهن. اُن جون تياريون سڳڙن ٻڌڻ واري ڏينهن کان وٺي ئي شروع ٿي وينديون آهن. سورهن تندين ڳنڍين واري هن سڳڙي کي چوڙڻ لاءِ سورنهن ڏينهن بي چينيءَ سان انتظار رهندو هو. گهر جا سڀ ڀاتي نوان ڪپڙا ٺهرائيندا هئا. چوڪرا ڊبل گهوڙا بوسڪي يا تري ڪاٺ وغيره جا سنا سلوار ڪٽڙا ٺهرائيندا هئا. امڙ ۽ اسان سڀني پيئرن لاءِ بابو سائين اوچي Lady Hemleton جي Crape جا لباس وٺي ايندو هو. امڙ کي سوئي ڪپڙو پائڻ نه ڏيندا هئا. حالانڪ خود سڄي زندگي اچي قميص، اچو ڪٽڙو يا اچو سوٽ اڄ ڏينهن تائين پائيندا آهن. ڪڏهن ڪڏهن ته سوچيندي آهيان، سڄي زندگي اهو اچو لباس پائي ٿڪجي نه پيا هوندا. اسان ۽ امڙ لاءِ Lady Hemleton Crape جا ٽاڪين جا ٽاڪيا وٺي ايندا هئا، جنهن ۾ ناسي چاڪليتي رنگ اڪثر هوندو هو.

امڙ جو رنگ ائين ته نه چونديس ته اچو ڪير جهڙو آهي، پر سنواڻن مٿان وري چاڪليتي يا ناسي رنگ جو سلوار ڪٽڙو ڪپي. بابي جي واتان ازخود نڪري ويو: امان (پيار وچان ڪڏهن امان ڪوٺيندا آهن) ٻارهن ماهي ڏينهن تي سوئي ڪپڙا نه پائبا آهن. پر مان پنهنجي ضد تي نر ٻار وانگر اڙيل رهيس. مون کي سُوسيءَ جو سلوار ڪٽڙو ئي ڪپي. جڏهن بابي وڏن وڏن Fancy (فينسي) دوڪانن تان سُوسيءَ جو ڪپڙو پچڻ شروع ڪيو ته سڀ ڪنهن کلي ڏنو. چوڻ لڳا ”مهراج سائين اهڙا سنا ريشمي ڪپڙا ڏيکارين ٿا، اوهين آهيو جو سُوسي پيا گهرو.“ Fancy ڪپڙي جي دوڪانن ۾ شيخن جي هڪ هتي هئي ۽ واڻين جي بافتن، چرن يعني ٻهراڙيءَ جي ماڻهن جي ڪپڙي ۾. منهنجي انگل آري ڪري شهدادڪوٽ جي شاهي بازار جي هڪ هڪ دڪان تان سُوسيءَ جي باري ۾ پتو ڪيو ويو. مشڪل سان هڪ ننڍڙي دڪان تان جتي ڳوٺن جي بروهي بانڊن يا پروچن جي پيهه لڳل هوندي هئي. سي فصل لهڻ کانپوءِ بافتو وغيره وٺندا هئا. مشڪل سان اُن دڪان تان وڃي سلوار ڪٽڙي جو ڪپڙو مليو. امڙ ۽ ابو چوڻ لڳا، هي ڪو ڪپڙو آهي؟ صفا ڇاڻو لڳو پيو آهي. پيار وچان چوڻ لڳا، ”صفا ڪهرو ڪپڙو آهي.“ پر مان ته پنهنجي ضد تي اڙيل هيس. سُوسيءَ جي سلوار جي پاڇن تي ڪاون جي لائين پرايم ۽ ڪٽڙي اڳيان ڪاون سان پريل قدو (اڪثر ڳوٺن ۾ عورتون ڪاون سان ڳچي ۽ هيٺ الڳ ڪيسو پراي پائينديون آهن، جنهن ۾ پٺسا ڏوڪڙ وجهنديون آهن) جڏهن مهالڪشميءَ جو ڏڻ آيو ته سڄي ڳوٺ جي واپاڻين زريفت، ريشم، ڪريپ پاتا هئا پر مان سُوسيءَ جا سلوار ڪٽڙو پاتا ۽ پيرن ۾ گل واري سپاڻي پائي، پاڻ کي ڏسي پئي ڏسان، قدم قدم سنڀالي پئي هلا. ائين پئي پانڀان ته هر ڪو مون ڏي نهاري رهيو

آهي پر مان غلط فهميءَ ۾ مبتلا هيس، سڀني کي ٻارهن ماهي ڏينهن تي سوتي ڪپڙا پاتل ڏسي تپرس پيو لڳي. شايد ڪن جو رايو اهو هو ته چنڊيءَ رن وارا پار پيا اٿائين. پر مون تي نوريءَ وانگر پٽ پٽيهر چڙي ڪڪي مڇيءَ جي ٽوڪريءَ اڳيان وهڻ وارو جنون طاري هو. ننڍپڻ جي اُن روپ کي ياد ڪري پاڻ تي فخر ۽ ناز ٿيندو آهي. ته ايتريءَ ننڍڙي ڄمار ۾ پنهنجي ڏيهي لباس پائڻ جو پوت ديوانگي نه آهي بلڪه پنهنجي مٽيءَ سان پيار، پنهنجي وڻن جي مهڪ سان محبت وارو جذبو هو. ان وقت جا ڪاڻ جي ڀرت ڀريل ڪيترائي ڪڙتا اڄ به مون وٽ موجود آهن. جيڪي وڏي شوق سان پرايا هيم. پر بيرحم وقت، قد بت ۾ اوسر اچڻ ڪري ڪسي ورتا. ٻيو ڪير جي ڪسي ها ته جنگ جوڻيان ها، پر وقت اڳيان ته دارا ۽ سڪندر اڪبر ۽ جهانگير جهڙا نادر به ناچيز رهيا. پٽائي گهوت شاهه عبداللطيف، سچل سرمست ۽ ساميءَ جهڙا درويش به وقت اڳيان ڪنڌ جهڪائي پنهنجي تحريرن جو ورثو چڙي، پنهنجو وارو وڄائي رمندا رهيا. مان پنهنجن لباسن کي حسرت ڀريل نگاهن سان ڏسي ٿڌو ساهه ڀري، ماضيءَ کي وسارڻ جي ناڪام ڪوشش ڪندي آهيان. ان جذبي، اُنهن احساسن ۽ يادگيرين کي برقرار رکڻ لاءِ اڄ به سنڌ مان جڏهن ابو امڙيا پائر ايندا آهن ته چوندي آهيان ته سوسيءَ جا سلوار ڪڙتا ۽ گل واري جتي وٺي اچو. هر پيري پاليسٽر ۽ نهايت خوبصورت ۽ قيمتي ڪپڙا وٺي ايندا آهن. پر اُن سوسيءَ واري لباس کي وساريو ئي اچن. هر وقت ان ڳالهه تي تڪرار ٿيندو آهي. امڙ ڪاوڙجي چوندي آهي: ”ٻه چار سؤ واريون ڊريسون آڻيان ٿي ته به خوش نه آهين. شاباس ته چُٽي، پر مٿان منهن چڙهيو پيو اٿئي.“ اهو سلسلو هر پيري جاري رهندو آهي. نيٺ سنڌ مان ٻه گل واريون جتيون آڻي ڏنائون، جيڪي سنڀالي سنڀالي پائيندي آهيان، جي خراب ٿي ويئون ته ڪٿان وٺي سگهنديس؟ ۽ سوسيءَ جا ٻه سلوار ڪڙتا ڪن خير خواهن تحفي طور موڪليا آهن. جيڪي وڏي خبرداريءَ سان پائيندي آهيان.

هن سال سورهيڻ مارچ تي ريڊيو تي هوليءَ جو جشن ٿيو. ڪيترن ڏهاڙن کان وٺي هوليءَ جي ان ميلابي ميڙ ۽ رنگا رنگي پروگرام لاءِ تياريون ٿي رهيون هيون، جو اطلاعات ۽ نشريات کاتي جي وزير صاحب وعدو ڪيو هو ته اُن ڏهاڙي ايڪسٽرnl سروسز جي استاف سان، اُن هوليءَ جي رنگارنگي پروگرام ۾ شريڪ ٿيندس. 16 تاريخ کان وٺي ڇهل پهل لڳي وئي. ان ڏهاڙي مان سوتي سوسيءَ جو سلوار ڪڙتو پائي ويس. جيئن ئي ريڊيو تي پهتيس ته ڪيترائي حيرانيءَ سان ڏسڻ لڳا ۽ ڪن ٽوڪيو ته هونئن ڪپڙا سنا پائي اچين، اڄ هوليءَ جو ميلابي ميڙ ۽ جشن آهي ۽ اطلاعات ۽ نشريات جو وزير صاحب اچڻو آهي، ته تون سوتي ڪپڙا پاتا آهن، هنن کي ڪهڙي ڄاڻ ته ان سوسيءَ جي لباس جو ملهه ڇا آهي؟ ٻئي طرف پوري ايڪسٽرnl سروسز جون انائونسر اُچيون اُچيون ساڙهيون پائي آيون. تن سَوَن کان وٺي هزار تائين ساڙهيون جي قيمت هئي. ايتري قدر جو اسان جي ڊائريڪٽر صاحب خود به اُچي قيمتي سلڪ جي ساڙهي پهري آئي. ان سان گڏ

وارن ۾ گلن جي ويڙهي پڻ پاتي هئائين. نه صرف ڊائريڪٽر صاحبہ پر ٻين عورتن به گلن جي ويڙهين سان زلف سجايا هئا. جيئن ئي مان آيس ته ڪيترن ساٿين کي منهنجي سوئي لباس تي حيرت لڳي. هڪ انائونسر گلن جي ويڙهي ڏني ۽ چيائين ”وارن ۾ لڳائي ڇڏ.“ مون تاريندي چيو مانس: ”مون وٽ ڪانٽو ڪونهي،“ ان تي يڪدم ٻي ساهيڙيءَ ڪانٽو ڪڍي ڏنو. مون ڪانٽو مونتائي خاموشيءَ سان گلن جي ويڙهي پنهنجي پرس ۾ وجهي ڇڏي. وقت مطابق اطلاعات ۽ نشریات کاتي وارو وزير پهتو. ايڪسٽرنل جي ڊائريڪٽر صاحبہ پوري اسٽاف جو وزير مسٽر هرڪشن لال ڀڳت سان تعارف ڪرائڻ شروع ڪيو. سڀني سان رسمي طور ڪنڌ ڏوڻي ملندو اڳتي وڌندو ويو. جڏهن منهنجي اڳيان ڊائريڪٽر صاحبہ پهتي ته وزير صاحب کي چيائين، ”هيءَ سنڌي انائونسر آهي.“ ٻه قدم اڳتي هلي پلٽو کائي موٽي آيو چوڻ لڳو: ”اوهان کي ڪٿي ڏٺو اٿم.“ هڪ ٻن فنڪشن جو ذڪر به ڪيائين: مون چيو: مون کي ياد نه آهي. ٿي سگهي ٿو. اوهان ڏٺو هجي. پر جنهن پروگرام ۾ توهان انائونسمينٽ جو ذڪر ڪري رهيا آهيو اُن ۾ مان ته ڪانه هيس. اُن وقت مون کي پنهنجي لباس، پنهنجي ٻولي، پنهنجي انفراديت تي فخر ۽ ناز ٿيو. منهنجي رواجي لباس ۽ منهنجي سڀا جهڙي سادي سنڌي ٻوليءَ ۾ ايتري ڪشش هئي، جو سڀني سان دستوري طور ڳالهائڻ بدران مون سنڌي انائونسر کان حال احوال ورتائين.

ڪڪيءَ هاڻيون ڪاريون، چچيءَ هاڻا چچ،
پاند جنين جي پاند سين، لڳو ٿئي لڳ،
سمو ڄام سهج، اُڀو ڪري اُن سين.